

## معاهدہ حدیبیہ - فقہی مطالعہ

\* شاہ معین الدین ہاشمی

اسلام ایک مکمل اور جامع صفات ضابطہ حیات ہے اور عالمی دین ہے جو کہ قانون و اخلاق پر مبنی اصولوں کی روشنی میں قومی و بین الاقوامی تعلقات کو فروغ دیتا ہے اور ایسی قانون سازی کی طرف راہ ہموار کرتا ہے جس سے انسانی تکریم اور قومی وقار کی سلامتی کے ساتھ انسانی فلاح و بہبود ممکن ہو سکے۔ اسی فلاح و بہبود کے لیے اسلام نے باہمی معاہدات کی مشروعیت، ان کی پابندی اور معاہدہ شکنی کی ممانعت کے لیے واضح اصول و تصورات پیش کیے ہیں جس کی عملی تطبیق آپ ﷺ کے غیر مسلموں کے ساتھ معاہدات کی شکل میں موجود ہے۔ آپ ﷺ کے یہ معاہدات ریاستی نظم و نسق کے ساتھ دیگر اقوام و ملل کے ساتھ اسلامی ریاست کے تعلقات کے سلسلہ میں ہمارے لیے واضح راہنمائی فراہم کرتے ہیں۔ ذیل میں معاہدات نبوی میں سے ایک معاہدہ ”صلح حدیبیہ“ پر بحث کی گئی ہے۔ اس معاہدہ کے اہم سیاسی و فقہی پہلوؤں کا مطالعہ پیش خدمت ہے۔

کیم ذوالقعدہ ۶ھ کو رسول اللہ ﷺ تقریباً چودہ سو صحابہ کے ساتھ عمرہ کی ادائیگی کے لئے مکہ معظمہ روانہ ہوئے۔ جب آپ ﷺ غدیر اشطاط پہنچے تو پتہ چلا کہ قریش مکہ نے مسلمانوں کی آمد کی خبر سن کر لشکر جمع کیا ہے اور مقابلہ کے لئے تیار ہو گئے ہیں۔ آپ ﷺ حدیبیہ پہنچے تو قریش کی طرف امن کی سفارت بھیجی اور واضح کیا کہ ہم محض زیارت کعبہ کے لئے آئے ہیں، جنگ کرنے نہیں۔ اہل مکہ کی طرف سے آپ ﷺ کے قاصد کو قتل کرنے کی کوشش کی گئی وہ بڑی مشکل سے جان بچا کر واپس آیا۔ اس کے بعد آپ ﷺ نے حضرت عثمان رضی اللہ عنہ کو بطور سفیر مکہ مکرمہ بھیجا۔ قریش مکہ کی طرف سے بھی بدیل بن ورقاء، مکرز بن حفص، عروہ بن مسعود اور سہیل بن عمرو کو بطور سفیر بھیجا گیا چنانچہ دونوں فریقوں کے مابین صلح کا معاہدہ طے ہوا۔ (۱)

\* لیکچرار، شعبہ حدیث و سیرت، کلیہ عربی و علوم اسلامیہ، علامہ اقبال اوپن یونیورسٹی، اسلام آباد۔

## معاهدہ صلح کی ضرورت

اس معاهدہ صلح کے پس منظر میں کئی اسباب و عوامل کا فرما تھے مثلاً:

- ۶۱ھ میں روم و فارس کی لڑائی فارس کی شکست پر ختم ہوئی (۲) اور مسلمانوں کے لیے اس بات کا بہترین موقع میسر آیا کہ وہ فارس کے باجگزار علاقوں پر توجہ بڑھائیں۔ جس کے لیے اہل مکہ سے امن و صلح ضروری تھی۔ (۳)
  - یہود مدینہ کی فطری شیطانیوں اور معاهدہ توڑنے کے سبب رسول اکرم ﷺ نے انہیں مدینہ سے نکال باہر کیا۔ (۴) یہ یہودی مدینہ کے آس پاس کے علاقوں، خیبر تا شام بکھر گئے اور انہوں نے دوسرے یہود و مشرکین کے ساتھ مل کر مسلمانوں کے خلاف متحدہ محاذ قائم کر لیا۔
  - مدینہ کے شمال مشرق میں غطفان و فزارہ وغیرہ قبائل (جو کہ یہود کے حلیف بھی تھے) نے مسلمانوں کے خلاف مشرکین کے ساتھ اتحاد کر لیا۔ (۵)
  - مدینہ کے منافقین، مسلمانوں کے خلاف باہر کی تمام دشمن قوتوں کا ساتھ دینے کے لیے تیار بیٹھے تھے۔
  - قریش مکہ جو کہ مسلمانوں کے طاقتور اور اہم ترین دشمن تھے مسلمانوں کے خلاف مسلسل ریشہ دوانیوں کا مرکز بنے ہوئے تھے۔ (۶)
- علامہ سرخسی کے مطابق صورتحال یہ تھی کہ: ”اگر مسلمان مکہ جاتے ہیں تو خیبر و غطفان مدینے پر چڑھ دوڑتے اور اگر مسلمان خیبر جائیں تو مکہ والے آ کر مدینہ لوٹ لیں“۔ کیونکہ مدینہ بیچوں بیچ واقع ہے شمال میں خیبر پانچ منزل اور جنوب میں مکہ بارہ منزل پر ہے۔ (۷)
- مذکورہ بالا حالات کے مطابق مسلمانوں کے لیے یہ ممکن نہیں تھا کہ وہ ایک ہی وقت میں تمام دشمنوں کے ساتھ مقابلہ کر سکیں چنانچہ رسول اللہ ﷺ نے ضروری سمجھا کہ کسی ایک دشمن کے ساتھ صلح کا معاہدہ کر لیا جائے۔

## مشرکین مکہ سے صلح

مسلمانوں کے سامنے یہ اہم مسئلہ تھا کہ کسی ایک دشمن کے ساتھ صلح کی جائے۔ لیکن سوال یہ بھی تھا کہ صلح کس کے ساتھ کی جائے؟

مسلمانوں کے دشمنوں میں ایک طرف قبائل غطفان و فزارہ تھے، جن کا معیار یہ تھا کہ وہ محض لوٹ مار کے شائق، اور بے اصول خانہ بدوش عرب تھے۔ (۸) چنانچہ ان پر دوستی کا اعتبار کرنا مناسب ہی نہ تھا۔ شمال میں یہود خیبر اور بعض دیگر یہود تھے جو تمدنی اور نسلی وجوہ سے عربوں سے الگ تھے نیز انہیں مدینہ سے اپنی جلا وطنی اور جائیداد کا داغ بھی تھا جو اس کے بغیر نہیں مٹ سکتا تھا کہ وہ اپنی جائیداد مسلمانوں سے واپس لیں۔ (۹) چنانچہ ان کے ساتھ بھی صلح کے آثار نہ تھے۔ دوسری طرف مشرکین مکہ تھے جو کہ مکہ کے مستقل رہائشی و شہری باشندے تھے اور سیاسی شعور رکھتے تھے۔ (۱۰) اور ان کے ساتھ صلح کے لیے میدان بہت سی وجوہات کی بنا پر کسی قدر ہموار بھی تھا۔ مثلاً:

○ مسلمان مہاجرین کی اکثریت مکہ سے تعلق رکھتی تھی۔  
○ صلح حدیبیہ سے قبل سخت قحط کے زمانہ میں ایک مسلمان سردار، ثمامہ نے اہل مکہ کی خوراک کی رسد بند کر دی تھی جو آپ ﷺ کی سفارش سے دوبارہ بحال کر دی گئی۔ جس سے یقیناً اہل مکہ کے دلوں میں نرم گوشہ پیدا ہوا۔ (۱۱)

○ اسی زمانہ میں رسول اللہ ﷺ نے مکہ کے غرباء و فقراء کی امداد کے لیے پانچ سو اشرفیاں بھی روانہ کی تھیں جس سے اہل مکہ بہت متاثر ہوئے۔ (۱۲)

○ صلح حدیبیہ سے قبل رسول ﷺ نے مکہ کے انتہائی بااثر سردار ابوسفیان بن حرب کی صاحبزادی سے عقد فرمایا۔ (۱۳)

○ مشرکین مکہ کی عراق و شام کی تجارتی گزرگاہ پر مسلمانوں نے اثر و رسوخ جما لیا جس سے اہل مکہ کو خاصا معاشی نقصان پہنچ رہا تھا جو کہ جاہلین کی صلح سے ہی دور ہو سکتا تھا۔

- ذیقعد کا مہینہ تھا نیز آگے ایسے مہینے آرہے تھے جو قریش کے نزدیک بھی مقدس سمجھے جاتے تھے ان مہینوں میں دشمنوں کے ساتھ جنگ حرام سمجھی جاتی تھی۔
- قریش کو اپنی بدنامی کا اندیشہ تھا کہ مبادا، دنیا والے یہ نہ کہیں کہ قریش، لوگوں کو حج بیت اللہ سے روکتے ہیں۔
- حج کعبہ پر اتفاق اور قریش کے ساتھ ہم قبلہ ہونا وغیرہ یہ تمام وہ اسباب تھے جن کی بنیاد پر قریش کے ساتھ صلح کے واضح آثار نظر آرہے تھے۔ آپ ﷺ نے ہر ممکن کوشش کی کہ مشرکین مکہ کے ساتھ جنگ سے بچا جائے اور صلح ہی کی جائے۔ اس کا اظہار کرتے ہوئے آپ ﷺ نے فرمایا کہ قسم ہے اس ذات کی جس کے قبضہ قدرت میں میری جان ہے آج قریش مجھ سے جو مطالبہ کریں گے میں اسے قبول کروں گا۔ (۱۴) چنانچہ حدیبیہ کے مقام پر سفارتیں شروع ہو گئیں بالآخر سہیل بن عمرو کے ساتھ طویل گفت و شنید کے بعد معاہدہ طے پایا کہ۔

مسلمان اس سال مکہ آئے بغیر واپس ہو جائیں اور آئندہ برس عمرہ کریں۔ دس سال تک فریقین باہم جنگ نہیں کریں گے۔ اگر کوئی مسلمان مکہ سے بھاگ کر مدینہ جائے تو واپس کیا جائے گا۔ تجارت وغیرہ مسلمانہ ضرورتوں سے ایک دوسرے کے علاقہ سے گزرنے کی اجازت ہوگی۔ قبائل میں جو مسلمانوں کے ساتھ معاہدہ حلفی کرنا چاہے یا قریش کے ساتھ، وہ ایسا کر سکتے ہیں۔ (۱۵)

## معاہدہ حدیبیہ کی اہمیت و افادیت:

قریش کی پسندیدہ شرائط کا یہ معاہدہ بظاہر تو مسلمانوں کے مفاد میں نہ تھا لیکن بعد میں ثابت ہوا کہ دراصل یہ معاہدہ مسلمانوں کے لیے فتح مبین تھا، جس کے متعلق اللہ تعالیٰ نے ارشاد فرمایا:

﴿إِنَّا فَتَحْنَا لَكَ فَتْحًا مُّبِينًا﴾ (۱۶)

”بے شک (اے نبی) ہم نے آپ کو ایک کھلم کھلا فتح دی ہے“

قرآن مجید میں سورۃ الفتح کی مختلف آیات میں اس معاہدے کے دُور رس سیاسی، مذہبی و اقتصادی فوائد و اثرات کی طرف نشاندہی کی گئی ہے مثلاً۔

(i) ﴿لَقَدْ رَضِيَ اللَّهُ عَنِ الْمُؤْمِنِينَ إِذْ يُبَايِعُونَكَ تَحْتَ الشَّجَرَةِ فَعَلِمَ مَا فِي

قُلُوبِهِمْ فَأَنْزَلَ السَّكِينَةَ عَلَيْهِمْ وَأَثَابَهُمْ فَتْحًا قَرِيبًا﴾ (۱۷)

”یقیناً اللہ تعالیٰ مومنوں سے خوش ہو گیا جبکہ وہ درخت تلے تجھ سے بیعت کر رہے تھے۔ ان کے دلوں میں جو تھا اسے اس نے معلوم کر لیا اور ان پر اطمینان نازل فرمایا اور انہیں قریب کی فتح عنایت فرمائی“

طبری نے مختلف روایات کو بنیاد بناتے ہوئے لکھا ہے کہ ”فتحا قریباً“ سے مراد فتح خیبر ہے۔ اور ”فانزل

السکینة علیہم“ سے مراد صبر اور وقار (سے فیصلہ کرنا) ہے۔ (۱۸)

(ii) ﴿وَمَعَانِمَ كَثِيرَةً يَأْخُذُونَهَا.....الْخ﴾ (۱۹)

”اور بہت سی غنیمتیں جنہیں وہ حاصل کریں“

(iii) ﴿وَعَدَّكُمْ اللَّهُ مَعَانِمَ كَثِيرَةً تَأْخُذُونَهَا فَعَجَلَ لَكُمْ هَذِهِ وَكَفَّ أَيْدِيَ

النَّاسِ عَنْكُمْ.....الْخ﴾ (۲۰)

”اللہ تعالیٰ نے تم سے بہت ساری غنیمتوں کا وعدہ کیا ہے جنہیں تم حاصل کرو گے، پس یہ تو تمہیں جلد ہی عطا فرمادی اور لوگوں کے ہاتھ تم سے روک دیئے“

”معانم کثیرة تاخذونہا“ سے فتوحات اور اس کے نتیجے میں مالی فوائد کی طرف اشارہ ہے۔ یعنی مشرکین

ہوازن و غطفان، فارس اور روم وغیرہ کے غنائم مسلمانوں کو حاصل ہوں گے۔ ”و کف ایدی الناس عنکم“

سے یہود اور قریش سے مسلمانوں کی حفاظت مراد ہے۔ (۲۱)

(iv) ﴿وَأُخْرَى لَمْ تَقْدِرُوا عَلَيْهَا قَدْ أَحَاطَ اللَّهُ بِهَا﴾. (۲۲)

”اور (تاکہ) تمہیں اور (غنیمتیں) بھی دے جس پر اب تک تم نے قابو نہیں پایا اللہ تعالیٰ

نے انہیں اپنے قابو میں رکھا ہے“

”وَأُخْرَى لَمْ تَقْدِرُوا عَلَيْهَا“ سے مکہ، خیبر، روم و فارس کے علاقوں کی فتح مراد ہے جن کی طرف صلح

حدیبیہ کے بعد فوراً ہی توجہ دی گئی۔ (۲۳)

امام زہری اس صلح

کے فتحِ عظیم ہونے کے بارے میں لکھتے ہیں کہ:

”فما فتح في الاسلام فتح قبله كان اعظم منه، انما كان القتال حيث التقى الناس؛ فلما كانت الهدنة، وأُضعت الحرب، و آمن الناس بعضهم بعضاً، والتقوا، فتفا و ضوا في الحديث و المنازعة، فلم يكلم احد بالاسلام يعقل شيئاً إلا دخل فيه، ولقد دخل في تينك السنين مثل من كان في الاسلام قبل ذلك او أكثر.“ (۲۴)

”اسلام میں اس سے قبل کوئی بڑی فتح نہ تھی۔ جنگ میں تو لوگ گتھم گتھا تھے۔ جب امن و سکون ہو گیا، جنگ ختم ہو گئی لوگ ایک دوسرے سے امن میں ہو گئے وہ ایک دوسرے سے ملے، باہم بات چیت کی، جس نے بھی اسلام کی حقانیت کو سمجھا وہ اسلام میں داخل ہو گیا ان دو سالوں میں اتنے لوگ مسلمان ہوئے جتنے اس سے قبل نہیں ہوئے تھے یا اس سے بھی زیادہ مسلمان ہوئے۔“

ابن ہشام، زہری کی اس رائے کی تائید کرتے ہوئے لکھتے ہیں کہ زہری کی رائے کی دلیل یہ ہے کہ رسول اللہ ﷺ جب حدیبیہ کے لئے نکلے تو چودہ سو آدمی ساتھ تھے اور دو سالوں کے قلیل عرصے بعد فتح مکہ کے لیے نکلے تو دس ہزار آدمی ساتھ تھے۔ (۲۵) چنانچہ وہ قبائل جو حدیبیہ کے موقع پر آپ ﷺ کی دعوت کے باوجود مسلمانوں کے ساتھ نہیں نکلے تھے۔ اور ان کے متعلق اللہ تعالیٰ نے ﴿سَيَقُولُ الْمُخَلَّفُونَ..... الخ﴾ کا ارشاد فرمایا، (۲۶) فتح مکہ میں مسلمانوں کے لشکر میں پیش پیش تھے جن میں قبیلہ اسلم کے چار سو، جھینہ کے آٹھ سو اور مزینہ کے ایک ہزار افراد شامل تھے (۲۷)

۱۔ معاہدہ حدیبیہ:

قریش مکہ اور مسلمانوں کے مابین طے ہونے والے معاہدہ کا اردو متن حسب ذیل ہے: (۲۸)

۱۔ اے اللہ! تیرے نام کے ساتھ (۲۹)

- ۲- یہ وہ معاہدہ ہے جو محمد بن عبداللہ (۳۰) اور سہیل بن عمرو (۳۱) میں طے ہوا۔
- ۳- یہ صلح اس بات پر ہے کہ دس سال تک (فریقین کے مابین) جنگ روک دی جائے۔ (۳۲) جس کے دوران میں لوگ امن سے رہیں اور ایک دوسرے سے رکے رہیں۔ (۳۳)
- ۴- یہ کہ محمد ﷺ کے ساتھیوں میں سے جو حج یا عمرہ یا تجارت کے لیے مکہ آئے تو اسے جان و مال کا امان ہوگا اور قریش کا جو آدمی تجارت کے لیے مصر یا شام (بروایت ابو عبید، شام یا مشرق) جاتے ہوئے مدینہ سے گزرے تو اسے جان و مال کا امان حاصل ہوگا۔
- ۵- یہ کہ قریش کا جو فرد اپنے ولی (سرپرست) کی اجازت کے بغیر محمد ﷺ کے پاس آئے گا تو اسے ان (قریش) کی طرف واپس کر دیا جائے گا اور محمد ﷺ کے ساتھیوں میں سے جو فرد قریش کے پاس آجائے گا وہ اسے ان کے سپرد نہیں کریں گے۔ (۳۴)
- ۶- اور یہ کہ ہم میں باہم سینہ بندی رہے گی۔ (۳۵) نہ ایک دوسرے کے خلاف جنگ (۳۶) کی جائے گی نہ ہی خفیہ کارروائی۔ (۳۷)
- ۷- جو شخص محمد ﷺ کے ساتھ معاہدے اور ذمہ داری میں شامل ہونا چاہے وہ ان کے ساتھ شامل ہو جائے اور جو قریش کے ساتھ معاہدے اور ذمہ داری میں شریک بننا چاہے وہ ان کے ساتھ شریک بن سکتا ہے۔ (۳۸)
- ۸- اور اس سال تم کو ہمارے پاس سے واپس جانا پڑے گا اور (تم) ہمارے ہاں مکہ میں داخل نہ ہو گے۔ البتہ اگلے سال ہم باہر چلے جائیں گے اور تم اپنے ساتھیوں کے ہمراہ وہاں (مکہ) داخل ہو کر تین راتیں ٹھہر سکو گے۔ (۳۹) تمہارے پاس سوار کا ہتھیار ہوگا (یعنی) تلوار نیام میں پڑی ہو، اس کے سوا کوئی اور ہتھیار لے کر تم وہاں (مکہ میں) داخل نہیں ہو سکو گے۔ (۴۰)
- ۹- اور یہ کہ قربانی کے جانور وہیں رہیں گے۔ جہاں ہم نے ان کو پایا (حدیبیہ) اور ان کو ہمارے پاس (مکہ میں) نہیں لایا جائے گا۔ (۴۱)

## معاهدہ حدیبیہ کے فقہی مباحث کا تفصیلی جائزہ

معاهدہ حدیبیہ کے ضمن میں مختصر لغوی و فقہی توضیحات حواشی میں ملاحظہ کیے جاسکتے ہیں البتہ اہم فقہی مباحث کی تفصیل حسب ذیل ہے۔

- ۱۔ سفارتی امور و احکام
- ۲۔ اہل حرب کے ساتھ جنگ بندی کے معاہدے کی مدت
- ۳۔ معاہدہ صلح کے بعد فریقین کی ذمہ داریاں
- ۴۔ غیر مسلموں کی شرائط پر جنگ بندی اور صلح
- ۵۔ غیر مسلموں کے علاقے سے مسلمانوں کی دارالسلام (اسلامی حکومت) میں آمد پر پابندی کا معاہدہ
- ۶۔ حکومتوں کے مابین مجرموں کے تبادلہ کا معاہدہ
- ۷۔ ہتھیاروں کی پابندی کا معاہدہ
- ۸۔ غیر مسلموں کے ساتھ تجارتی لین دین

## ۱۔ سفارتی امور و احکام، صلح حدیبیہ کی روشنی میں

صلح حدیبیہ کے موقع پر مسلمانوں نے اپنا سفیر مشرکین مکہ کی طرف بھیجا دوسری طرف مشرکین مکہ کی طرف سے بھی کئی سفارتیں مسلمانوں کے پاس آئیں اور معاہدہ صلح پر اتفاق ہوا۔ جس سے امور سفارت سے متعلق کئی احکام کی وضاحت ہوتی ہے۔ تفصیل حسب ذیل ہے۔

### سفارت کا مفہوم

سفارت کا مادہ سفر ہے جس کے معنی ”پردہ اٹھانا“ اور کھولنے کے ہیں۔ مثلاً کہا جاتا ہے کہ:

”سفرت بین القوم اسفر سفارة ای کشف مافی قلب ہذا و قلب ہذا لا

صلح بینہم“



(میں نے لوگوں کے مابین پردہ اٹھادیا اور سفر کیا اور جو کچھ ان (دونوں اقوام) کے قلب میں

تھا اسے کھول دیا تاکہ ان کے مابین صلح کرا دوں)۔ (۴۲)

عربی میں سفیر کو رسول بھی کہا جاتا ہے جیسے کہ ”نبی اکرم ﷺ نے عامل بحرین منذر بن سادوی کی طرف لکھا ”و

ان رسلی قد حمدوک“ (میرے سفیروں نے تمہاری تعریف کی ہے) (۴۳)

## سفیر

سفیر سے مراد وہ فرستادہ ہے جو بھیجنے والے کے مقصد کو واضح انداز میں مرسل الیہ تک پہنچاتا ہے۔ سفیر کی مختلف تعریفات سے پتہ چلتا ہے کہ وہ قوموں کے درمیان رابطے استوار کرتا ہے اور کشیدگی اور غلط فہمی کو دور کرتا ہے۔

مثلاً تاج العروس میں سفیر سے مراد ہے ”قوموں کے درمیان صلح کرانے والا“ (۴۴)

اصفہانی کے نزدیک سفیر وہ آدمی ہے جو کسی قوم کی بات کی وضاحت کے لیے بھیجا جاتا ہے وہ فریقین کی

منافرت کو ختم کرنے کی کوشش کرتا ہے۔ اور سفیر کی بات بھیجنے والے کی بات کے برابر تصور کی جاتی ہے۔ (۴۵)

جدید تعریف کے مطابق بھی سفیر سے مراد کسی حکومت کا وہ نمائندہ ہے جس کو اپنے ملک کی جانب سے مکمل

اختیارات حاصل ہوتے ہیں اور وہ اہم معاملات میں دوسری حکومت سے بات چیت کرتا ہے۔ (۴۶)

صلح حدیبیہ میں آپ ﷺ کی طرف سے حضرت عثمانؓ کو مسلمانوں کا سفیر بنا کر مشرکین مکہ کے پاس بھیجا جانا،

دوسری طرف مشرکین مکہ کے سفیروں سے امن و صلح کی بات چیت اور کوشش سے واضح ہوتا ہے کہ سفیر حکومت و قوم کا

وہ نمائندہ ہوتا ہے جس کو اپنی حکومت کی طرف سے بات چیت کرنے، اپنا موقف واضح کرنے اور دوسری حکومت یا

قوم کا موقف سننے کا اختیار حاصل ہوتا ہے۔

## مذاکرات امن

صلح حدیبیہ سے پتہ چلتا ہے کہ جنگ سے قبل امن و صلح کی کوشش کرنی چاہیے۔ جہاد سے مقصود یہ ہے کہ دین

کی اشاعت اور غیر مسلموں کے شرور سے مسلمانوں کی جان، مال اور عزت کی حفاظت کی جائے اگر یہی فوائد صلح سے

حاصل ہو رہے ہوں تو لڑائی کی بجائے صلح کرنا ہی بہتر ہے۔ (۴۷)

معابدہ حدیبیہ سے معلوم ہوتا ہے کہ صلح کی اس کوشش میں سفارت بہت اہمیت کی حامل ہے نیز جنگ سے بچنے کے لیے غیر مسلموں سے صلح کے لیے پہل کرنا بھی درست ہے۔ اس ضمن میں ابن قیم لکھتے ہیں ”و منہا جواز ابتداء الامام بطلب صلح العدو إذا رأى المصلحة للمسلمين فيه ولا يتوقف ذلك على أن يكون ابتداء الطلب منهم“ (۴۸)

## سفیروں کے حقوق

معابدہ حدیبیہ کے مطابق سفیر اپنی حکومت کی طرف سے ایک محترم نمائندہ کی حیثیت رکھتا ہے جس کے ساتھ حسن سلوک اور عزت و احترام سے پیش آنا چاہیے۔ صلح حدیبیہ سے قبل مسلمانوں کی طرف سے بھیجے جانے والے قاصد خراش بن خزاعی تھے جن کے ساتھ مشرکین مکہ نے بہت برا سلوک کیا ان کی سواری کو قتل کر دیا اور انہیں بھی قتل کرنے کی کوشش کی اس کے باوجود آپ ﷺ نے مشرکین مکہ کے سفیروں کے ساتھ سلوک و احسان کا معاملہ فرمایا۔

قریش کی طرف سے آنے والے سفیر کمرز بن حفص کے متعلق آپ ﷺ نے پہلے سے بتا دیا تھا کہ وہ فاجر آدمی ہے لیکن بحیثیت سفیر آپ ﷺ نے اس کی بات سنی اور اچھا رویہ رکھا۔ (۴۹) قریش کے ایک سفیر عروہ بن مسعود ثقفی نے گفتگو کے دوران آپ ﷺ کی بے اکرامی کی اور جاہلیت کی بعض درشت عادات کا ارتکاب کرتے رہے لیکن آپ ﷺ نے انہیں کوئی سرزنش نہیں فرمائی۔ (۵۰)

سفیروں کو قید کرنا یا انہیں تکلیف پہنچانا جائز نہیں، ایک مرتبہ مسیلمہ کذاب کے دو سفیر آپ ﷺ کے پاس آئے اور آپ ﷺ کے سامنے مسیلمہ کی نبوت کا اقرار کیا۔ آپ ﷺ نے انہیں نہ قید کیا نہ کوئی اور تعرض کیا بلکہ واضح فرمایا کہ تمہاری سزا تو قتل ہے لیکن سفیروں کو قتل کرنا (اسلام کی رو سے) جائز نہیں۔ (۵۱)

مسلمانوں کے سفیر حضرت عثمانؓ کے قتل کی خبر پر آپ ﷺ کا صحابہ سے جنگ کرنے کی بیعت لینے سے پتہ چلتا ہے کہ سفیر کا قتل ٹیٹ کے خلاف اقدام جنگ کے برابر ہے۔

## سفیر سے سربراہ مملکت کی ملاقات اور مذاکرات

کسی ملک کے سفیر سے سربراہ مملکت براہ راست ملاقات کر کے اپنا موقف واضح کر سکتا ہے۔ چنانچہ صلح حدیبیہ کے موقع پر قریش کی طرف سے قبیلہ خزاعہ کے سردار بدیل بن ورقاء آئے تو آپ ﷺ نے ان سے ملاقات فرمائی۔ آپ ﷺ نے ان کی آمد کا مقصد پوچھا اور پھر اپنا موقف و مقصد واضح فرمایا کہ ہم جنگ کرنے نہیں آئے بلکہ زیارت کعبہ کے لیے آئے ہیں لہذا قریش کو چاہیے کہ ہم سے مصالحت کر لیں۔ (۵۲) اسی طرح قریش کے دیگر سفراء کلز بن حفص اور عروہ بن مسعود ثقفی اور آخر میں سہیل بن عمرو آئے آپ ﷺ نے سب کے ساتھ بنفس نفیس ملاقات فرمائی بالآخر سہیل بن عمرو سے مذاکرات کامیاب ہوئے اور معاہدہ صلح طے ہوا۔ (۵۳)

## معاہدہ کی تحریری دستاویز

معاہدہ شکنی یا کسی بھی بد اعتمادی و بدگمانی اور باہمی تنازعہ وغیرہ سے بچنے کے لیے معاہدہ کو لکھ لینا ضروری ہے ارشاد باری تعالیٰ ہے:

﴿يَأْتِيهَا الَّذِينَ آمَنُوا إِذَا تَدَايَنْتُمْ بِدِينٍ إِلَىٰ آجَلٍ مَّسْمُومٍ فَاكْتُبُوهُ ..... وَلَا تَسْمُوا أَنْ تَكْتُبُوهُ صَغِيرًا أَوْ كَبِيرًا إِلَىٰ آجَلِهِ ذَلِكُمْ أَقْسَطُ عِنْدَ اللَّهِ وَأَقْوَمٌ لِلشَّهَادَةِ وَأَذْنَىٰ آلَا تَرَ تَابُوا﴾ (۵۴)

”اے ایمان والو! جب تم آپس میں ایک دوسرے سے میعاد مقرر پر قرض کا معاملہ کرو تو اسے لکھ لیا کرو (اسی آیت کے اگلے حصہ میں ہے) ”اور قرض کو جس کی مدت مقرر ہے خواہ چھوٹا ہو یا بڑا ہو لکھنے میں کاہلی نہ کرو واللہ تعالیٰ کے نزدیک یہ بات بہت انصاف والی ہے اور گواہی کو بھی درست رکھنے والی اور شک و شبہ سے بھی زیادہ بچانے والی ہے“۔

اگرچہ جمہور مفسرین نے آیت میں کتابت کو نذوب و استحباب پر محمول کیا ہے۔ (۵۵) تاہم آیت میں ”إِذَا تَدَايَنْتُمْ بِدِينٍ إِلَىٰ آجَلٍ مَّسْمُومٍ“ اور ”إِلَّا أَنْ تَكُونَ تِجَارَةً حَاضِرَةً تُدِيرُونَهَا بَيْنَكُمْ“ سے مفہوم مخالف میں لکھنے کی تاکید ہوتی ہے یعنی ایسے معاہدات جن میں مدت کا تعین نہ ہو بالفاظ دیگر دائمی معاہدات کو لکھنا ضروری ہے (۵۶)

چنانچہ آپ ﷺ نے ہدہ حدیبیہ کو لکھوایا پھر اس کی نقل تیار کروائی، اصل معاہدہ اپنے پاس رکھا اور نقل سہیل بن عمرو (سفیر قریش) کے حوالے فرمائی، (۵۷)

## معاہدہ اور گواہ

سفرء کے مابین طے ہونے والے معاملات میں گواہوں کی بہت اہمیت ہے۔ قرآن میں ﴿وَاسْتَشْهِدُوا شَهِيدَيْنِ مِنْ رِجَالِكُمْ﴾ (۵۸) ”اور اپنے میں سے دو مرد گواہ رکھ لو“ کی صورت میں اہم معاملات کے اندر گواہوں کی موجودگی کا حکم کیا گیا ہے۔ صلح حدیبیہ میں دونوں اطراف سے گواہوں کو شامل کیا گیا مسلمانوں کی طرف سے حضرت ابو بکر، حضرت عمر، حضرت علی، عبدالرحمن بن عوف، سعد بن ابی وقاص، ابو عبیدہ، محمود بن مسلمہ اور مشرکین کی طرف سے حویطب بن عبدالعزیٰ، عبداللہ بن سہیل اور مرکز بن حفص گواہ بنائے گئے۔ جنہوں نے معاہدہ پر اپنے اپنے دستخط بھی ثبت کئے۔ (۵۹)

## ۲۔ اہل حرب کے ساتھ جنگ بندی کے معاہدے کی مدت

صلح حدیبیہ کی دفعہ ۳ کی رو سے مسلمانوں اور مشرکین مکہ کے درمیان دس سال کے لئے جنگ بندی کا معاہدہ طے ہوا جس سے معلوم ہوتا ہے کہ اہل حرب کے ساتھ طویل مدت کی جنگ بندی اور صلح کے معاہدے کرنا بھی جائز ہے۔ اسلامی شریعت میں غیر مسلموں کے ساتھ امن معاہدے کے سلسلے میں باقاعدہ کسی مدت کا تعین نہیں کیا گیا چنانچہ قرآن مجید سے موقت اور غیر موقت ہر دو معاہدوں کے بارے میں دلیل ملتی ہے ارشاد باری تعالیٰ ہے۔

﴿إِلَّا الَّذِينَ عَاهَدْتُمْ مِنَ الْمُشْرِكِينَ ثُمَّ لَمْ يَنْقُصُواكُمْ شَيْئًا وَ لَمْ يُظْهِرُوا عَلَيْكُمْ  
أَحَدًا فَأَتِمُّوْا إِلَيْهِمْ عَهْدَهُمْ إِلَىٰ مُدَّتِهِمْ إِنَّ اللَّهَ يُحِبُّ الْمُتَّقِينَ﴾ (۶۰)

”بجز ان مشرکوں کے، جن سے تمہارا معاہدہ ہو چکا ہے اور انہوں نے تمہیں ذرا بھی نقصان نہیں پہنچایا نہ کسی کی تمہارے خلاف مدد کی ہے تو تم بھی ان کے معاہدے کی مدت ان کے ساتھ پوری کرو۔ اللہ تعالیٰ پر ہیروز گاروں کو دوست رکھتا ہے۔“

نیز ارشاد باری تعالیٰ ہے۔

﴿كَيْفَ يَكُونُ لِلْمُشْرِكِينَ عَهْدٌ عِنْدَ اللَّهِ وَعِنْدَ رَسُولِهِ إِلَّا الَّذِينَ عَاهَدْتُمْ  
عِنْدَ الْمَسْجِدِ الْحَرَامِ فَمَا اسْتَقَامُوا لَكُمْ فَاسْتَقِيمُوا لَهُمْ إِنَّ اللَّهَ يُحِبُّ  
الْمُتَّقِينَ﴾ (۶۱)

”مشرکوں کے لیے عہد، اللہ اور اس کے رسول کے نزدیک کیسے رہ سکتا ہے سوائے ان کے  
جن سے تم نے عہد و پیمان مسجد حرام کے پاس کیا ہے جب تک وہ لوگ تم سے معاہدہ نبھائیں  
تم بھی ان سے وفاداری کرو۔ اللہ تعالیٰ متقیوں سے محبت رکھتا ہے۔“

مذکورہ بالا آیات میں پہلی آیت سے موقت جبکہ دوسری آیت میں مطلق معاہدہ امن کا ثبوت ملتا ہے۔ (۶۲)  
معاہدات نبوی ﷺ کے مطالعہ سے معلوم ہوتا ہے کہ رسول اللہ ﷺ نے موقت اور غیر موقت دونوں طرح  
کے معاہدات کیے۔ موقت معاہدات میں مثلاً عقبہ بن ابی امیہ سے چار ماہ تک کا معاہدہ۔ اور صلح حدیبیہ کا دس سال  
تک مدت کا معاہدہ ہے۔ (۶۳) غیر موقت معاہدات میں بنو ضمہرہ، بنو غفار، بنو اشجع، بنو خزاعہ، اہلیان نجران سے کئے  
جانے والے معاہدات سرفہرست ہیں۔ (۶۴) یہ معاہدات اس بات کی دلیل ہیں کہ اسلامی ریاست، غیر مسلم  
ریاست یا خود مختار غیر مسلم قوت سے موقت اور غیر موقت دونوں طرح کے معاہدات صلح طے کر سکتی ہے۔

اہل حرب سے غیر موقت معاہدہ صلح کے بارے میں فقہاء کے دو موقف ہیں۔ بعض فقہاء کے نزدیک  
غیر موقت معاہدہ جائز نہیں اور عند البعض اس کا جواز ہے۔ اس اختلاف کی بنیاد دراصل یہ سوال ہے کہ غیر مسلموں  
سے تعلقات کی اصل بنیاد جنگ ہے یا امن؟

جن فقہاء کے نزدیک تعلقات کی اصل جنگ ہے وہ غیر موقت معاہدات کے جواز کے قائل نہیں اور جن کے  
زدیک غیر مسلموں سے تعلقات کی اصل و بنیاد امن ہے وہ ایسے معاہدات کے جواز کے قائل ہیں۔

اول الذکر فقہاء میں امام شافعی، امام احمد بن حنبل، امام ابن تیمیہ وغیرہ قائل ذکر ہیں۔ وہ قرآن مجید کی ان  
آیات سے استدلال کرتے ہیں۔ ارشاد باری تعالیٰ ہے:

﴿فَاَقْتُلُوا الْمُشْرِكِينَ حَيْثُ وَجَدْتُمُوهُمْ﴾ (۶۵) ”مشرکین کو جہاں پاؤ قتل کرو“

نیز ارشاد، ی تعالیٰ ہے

﴿وَلَا تَهِنُوا وَلَا تَحْزَنُوا وَأَنْتُمْ الْأَعْلَوْنَ إِنْ كُنْتُمْ مُؤْمِنِينَ﴾ (۶۶)

”تم نہ سُستی کرو اور نہ غمگین ہو، تم ہی غالب رہو گے اگر تم ایماندار ہو۔“

وہ ان آیات سے یہ استدلال کرتے ہیں کہ صلح بجائے خود ایک کمزوری کی علامت ہے اور اللہ تعالیٰ مومنین کو مستقل طور پر اس صورت میں رکھنا پسند نہیں۔ نیز دائمی و غیر موقت معاہدہ اس لیے بھی درست نہیں کہ آئندہ ہو سکتا ہے کہ اسلام کے فروغ کے لیے اس معاہدہ کو ختم کرنا ضروری ہو جائے تو ایسی صورت میں معاہدہ شکنی کا ارتکاب کرنا پڑے گا۔ علاوہ ازیں ان فقہاء کے نزدیک اگر صلح کا دائمی معاہدہ کر لیا تو یہ مستقل طور پر جہاد کے ترک کرنے کے مترادف ہوگا۔ چنانچہ ابن قدامہ لکھتے ہیں۔

”لا تجوز المهادنة مطلقا من غير تقدير مدة لا نه يفضى الى ترك الجهاد

بالكلية“ (۶۷)

فقہاء احناف کا مسلک یہ ہے کہ اگر امام المسلمین مسلمانوں کا فائدہ و مصلحت سمجھتا ہے تو وہ غیر موقت و دائمی معاہدہ امن کر سکتا ہے۔ کیونکہ غیر مسلموں کے ساتھ ہر وقت جنگ کرنا فرض نہیں۔ امام سفیان ثوری اور بعض دیگر فقہاء عطاء، عمر و بن دینار اور ابن شبرمہ وغیرہ بھی اسی کے قائل ہیں ان کا موقف یہ ہے کہ:

”الجهاد تطوع وليس بفرض وان الامر للندب ولا يجب قتالهم الا دفعا

لظاهر قوله تعالى ﴿فَإِنْ قَتَلْتُمْهُمْ فَاقْتُلُوهُمْ﴾ (البقرة ۱۹۱) وقوله تعالى

﴿وَقَاتِلُوا الْمُشْرِكِينَ كَمَا يُقَاتِلُونَكُمْ كَمَا فَعَلْتُمْ﴾ (التوبة: ۳۶) (۶۸)

”مشرکین کے ساتھ جنگ کرنا فرض نہیں جب تک کہ پہل خود ان کی طرف سے نہ ہو اگر ان کی طرف سے ابتدا ہو تو جنگ لازمی ہے اس ارشاد باری تعالیٰ کے تکمیل میں کہ ”اگر وہ تم سے جنگ کریں تو انہیں قتل کرو“ نیز یہ ارشاد کہ ”تم سب مل کر مشرکین سے لڑو جس طرح وہ سب مل کر تم سے لڑتے ہیں“

جیسا کہ پہلے ذکر کیا گیا ہے کہ فقہاء کا یہ اختلاف اس سوال کا نتیجہ ہے کہ مشرکین کے ساتھ تعلقات کی اصل

جنگ ہے یا امن؟ اس سوال کی بنیاد پر بعض مغربی مؤلفین اور مستشرقین نے بعض فقہاء کے نقطہ نظر کو منفی انداز میں پیش کر کے یہ نتیجہ نکالنے کی کوشش کی ہے کہ فقہاء کے نزدیک غیر مسلموں کے ساتھ تعلقات کی اصل جنگ ہی ہے۔ (۶۹)

بدایۃ المجتہد کے مؤلف نے اس مسئلہ میں فقہاء کے نقطہ نظر کو نہایت جامع اور مثبت انداز میں پیش کیا ہے اس موضوع پر فقہاء کی بحث کو سمیٹتے ہوئے وہ لکھتے ہیں کہ:

”فقہاء میں حالت امن کی تائید کرنے والوں میں امام مالک، امام شافعی، اور امام ابوحنیفہ شامل ہیں۔ ان میں صرف امام شافعی امن کی اس مدت کو جائز نہیں قرار دیتے جو اس مدت امن سے زیادہ طویل ہو جسے رسول اللہ ﷺ نے کفار کے ساتھ اختیار فرمایا (۷۰) کسی ضرورت کے بغیر امن کے جواز کے سلسلہ میں فقہاء کے اختلاف کا سبب وہ ظاہری تعارض ہے جو آیات قرآنی ﴿فَاقْتُلُوا الْمُشْرِكِينَ حَيْثُ وَجَدْتُمُوهُمْ﴾ (۷۱) اور ارشاد باری تعالیٰ ﴿وَإِنْ جَنَحُوا لِلسَّلْمِ فَاجْنَحْ لَهَا وَتَوَكَّلْ عَلَى اللَّهِ﴾ (۷۲) کے درمیان نظر آتا ہے۔ چنانچہ جن لوگوں کے نزدیک آیت جنگ، آیت امن کے لیے ناخ ہے وہ بغیر ضرورت و مصلحت، امن کی حالت کو جائز نہیں سمجھتے، دوسری طرف جن لوگوں کے خیال میں آیت امن کے ذریعہ آیت جنگ کی تخصیص مراد ہے وہ حالت امن کو صحیح قرار دیتے ہیں اگر وہ امام المسلمین کے نزدیک فائدہ مند ہو (۷۳)

بدایۃ المجتہد کے مؤلف کی مذکورہ بالا بحث سے فقہاء کی آرا کا اصل مزاج و مطلب سمجھنے میں مدد ملتی ہے۔ وہ یہ کہ اگرچہ بعض فقہاء غیر مسلموں کے ساتھ تعلقات میں حالت جنگ کو اصل قرار دیتے ہیں لیکن ان کے نزدیک بھی انسانوں کی منفعت و مصلحت کی خاطر غیر مسلموں سے دیر تک صلح کرنا جائز ہے۔ چنانچہ امام شافعی اور امام احمد وغیرہ کا مسلک اگرچہ یہ ہے کہ صلح حدیبیہ سے زائد مدت، یعنی دس سال سے زائد عرصہ کے لیے غیر مسلموں سے معاہدہ صلح کرنا جائز نہیں لیکن ساتھ ہی وہ اس بات کے قائل بھی ہیں کہ اگر مسلمانوں کا مفاد اس میں ہو کہ مدت میں اضافہ کیا جائے تو ایسا کرنا درست ہوگا۔ چنانچہ المغنی میں ہے ”وقال ابو الخطاب ظاهر كلام أحمد أنه يجوز على أكثر من عشر على ما يراه الامام من المصلحة وبهذا قال ابو حنيفة“ (۷۴)

معاہدہ حدیبیہ کے ذیل میں ابن قیم لکھتے ہیں کہ اہل حرب سے دس سال کے لئے معاہدہ صلح کیا جاسکتا ہے اور مصلحت مسلمین کے پیش نظر اس سے زیادہ مدت کا معاہدہ کرنا بھی جائز ہے چنانچہ زاد المعاد میں آپ لکھتے ہیں:

”وفیہا: جواز صلح اہل الحرب علی وضع القتال عشر سنین ، وھل

یجوز فوق ذلک؟ الصواب: انه یجوز للحاجة والمصلحة المراجعة“ (۷۵)

علاوہ ازیں مالکیہ، زیدیہ اور امام احمد کا بھی یہی مسلک ہے کہ صلح غیر موقت ہی اگر مسلمانوں کے مفاد و مصلحت میں ہو تو جائز ہے۔ (۷۶) معروف حنفی فقیہ و محدث، بدرالدین عینی اس ضمن میں لکھتے ہیں کہ ”اہل علم کے نزدیک صلح کی باقاعدہ کوئی حد مقرر نہیں۔ یہ مسلمانوں کی ضرورت و مصلحت اور امام و اہل الرأی کے اجتہاد پر موقوف ہے کہ اگر وہ چاہیں تو یہ معاہدہ کر سکتے ہیں۔“ (۷۷)

### ۳۔ معاہدہ صلح کے بعد فریقین کی ذمہ داریاں

صلح حدیبیہ کی رو سے صلح کے معاہدے کے بعد درج ذیل امور کی پابندی جائین کے لیے ضروری ہو جاتی ہے

#### معاہدہ کا احترام:

صلح حدیبیہ کی دفعہ نمبر ۶ کی رو سے پتہ چلتا ہے کہ معاہدہ صلح کا نہایت درجہ تحفظ کیا جانا ضروری ہے چنانچہ معاہدہ کی دفعہ مذکورہ میں ہے کہ ”وان بیننا عیبة مکفوفة“، یعنی صلح کو توڑنے کے لئے کوئی عداوت نہ ہو سکے گی۔ اسلام کی عمومی تعلیمات کی رو سے بھی معاہدات کا احترام کرنا نہایت ضروری ہے۔ ارشاد باری تعالیٰ ہے۔

﴿وَأَوْفُوا بِعَهْدِ اللَّهِ إِذْ عَاهَدْتُمْ وَلَا تَنْقُضُوا الْأَيْمَانَ بَعْدَ تَوْكِيدِهَا وَقَدْ جَعَلْتُمُ

اللَّهِ عَلَيْكُمْ كَفِيلًا ۗ إِنَّ اللَّهَ يَعْلَمُ مَا تَفْعَلُونَ﴾ (۷۸)

”اور اللہ کے عہد کو پورا کرو جب کہ تم آپس میں قول و قرار کرو اور قسموں کو ان کی پختگی کے

بعد مت توڑو حالانکہ تم اللہ تعالیٰ کو اپنا ضامن ٹھہرا چکے ہو تم جو کچھ کرتے ہو اللہ اس کو بخوبی

جان رہا ہے۔“

قرآن میں اہل ایمان کی تعریف میں بتایا گیا ہے کہ ”وہ اپنی امانتوں اور عہد و پیمان کی نگہداشت کرتے ہیں

چنانچہ ارشاد باری تعالیٰ ہے: ﴿وَالَّذِينَ هُمْ لَا يُخَالِفُونَ عَهْدَهُمْ إِذْ عَاهَدُوا لَئِنْ آتَاهُمْ مِنْهُ مَالًا لَمْ يُغَيِّرُوا وُجُوهَهُمْ وَالَّذِينَ هُمْ لَا يُخَالِفُونَ عَهْدَهُمْ إِذْ عَاهَدُوا لَئِنْ آتَاهُمْ مِنْهُ مَالًا لَمْ يُغَيِّرُوا وُجُوهَهُمْ﴾ (۷۹)



”رسول اللہ (ﷺ) نے بھی عہد شکن اور دھوکا باز کی سخت مذمت فرمائی ہے۔ (۸۰) اور عہد شکنی کو نفاق کی نشانی قرار دیا ہے۔ (۸۱)

### معاهدہ کے کسی حصے کی خلاف ورزی

صلح حدیبیہ کی رو سے پتہ چلتا ہے کہ معاہدہ کے کسی بھی جزو کی خلاف ورزی کرنا عہد شکنی اور بدعہدی کے زمرہ میں داخل ہے۔ چنانچہ جب حدیبیہ میں معاہدہ کی شرائط پر اصولی طور پر اتفاق ہو گیا لیکن ابھی شرائط تکھی جارہی تھیں کہ سہیل بن عمرو کے صاحبزادے حضرت ابو جندل بھاگ کر مسلمانوں سے آٹے اور نہایت دردناک انداز میں مسلمانوں سے اپیل کی کہ انہیں واپس نہ بھیجا جائے مگر آپ ﷺ نے انہیں واپس کر دیا اور فرمایا:

”انا قد اعطينا هؤلاء القوم ما قد علمت ولا يصلح لنا في ديننا الغدر و ان الله جاعل لك وللمن معك من المستضعفين فرجاً ومخرجاً فانطلق الى قومك“ (۸۲)

”تم جانتے ہو کہ ہم نے ان لوگوں کے ساتھ معاہدہ کر لیا ہے۔ ہمارے دین میں عہد شکنی اور بے وفائی جائز نہیں اللہ تعالیٰ تمہارے اور تمہارے دیگر کمزور ساتھیوں کی کوئی صورت نکالے گا۔ لہذا تم اپنی قوم کے پاس واپس جاؤ۔“

اسی طرح کے ایک اور واقعہ کے مطابق آپ صلی اللہ علیہ وسلم نے مکہ سے بھاگ کر مدینہ آنے والے صحابی ابو بصیر کو بھی واپس کر دیا۔ (۸۳)

### ایک دوسرے کے نقصان سے گریز

جب دو قوموں یا ممالک کے درمیان صلح یا جنگ بندی کا معاہدہ طے ہو جائے تو پھر ایک دوسرے کو نقصان پہنچانا جائز نہیں۔ چنانچہ صلح حدیبیہ کی دفعہ نمبر ۲ میں ہے۔

”يامن فيهن الناس و يكف بعضهم عن بعض“  
 ”لوگ امن سے رہیں اور ایک دوسرے سے رکے رہیں“

المسوط میں ہے:

”لأن الهدنة تقتض الكف عن انفسهم و أموالهم و أعراضهم“ (۸۴)

”معاہدہ صلح کی وجہ سے جان، مال اور عزت کی حفاظت ضروری ہو جاتی ہے۔“

غلطی سے اگر کسی معاہدہ کی جان و مال کو نقصان پہنچ گیا تو اس کا بدل و دیت ادا کرنی ضروری ہے۔ جیسا کہ

ارشاد باری تعالیٰ ہے۔

﴿وَإِنْ كَانَ مِنْ قَوْمٍ بَيْنَكُمْ وَبَيْنَهُمْ مِيثَاقٌ فَدِيَةٌ مُسَلَّمَةٌ إِلَىٰ أَهْلِهِ وَتَحْرِيرُ

رَقَبَةٍ مُّؤْمِنَةٍ﴾ (۸۵)

”اور اگر مقتول اس قوم سے ہو کہ تم میں اور ان میں عہد و پیمان ہے تو خون بہا لازم ہے جو اس

کے کنبے والوں کو پہنچایا جائے اور ایک مسلمان غلام آزاد کرنا بھی ضروری ہے“

معاہدہ حدیبیہ کی رو سے معاہدین کی افواج کا ایک دوسرے کی حدود میں تصرف اور ہر قسم کی خفیہ اور کھلی سازشوں میں حصہ دار بننا جائز نہیں۔ معاہدہ کی دفعہ نمبر ۶ سے اس اصول کی نہایت درجہ وضاحت ہوتی ہے جس میں ہے کہ ”ان بیننا عیبة مکفوفة، ولا اسلال ولا اغلال“ ”باہم غداری نہیں کی جائے گی خفیہ اور کھل کر ایک دوسرے کے خلاف کوئی کارروائی نہیں کی جائے گی۔“

صلح کے بعد باہمی ذمہ داریوں اور ضروری امور سے متعلق امام ماوردی لکھتے ہیں کہ معاہدہ صلح کے بعد تین امور ضروری ہو جاتے ہیں۔

۱۔ ظاہری موادعہ: یعنی ایک دوسرے سے لڑائی کرنے اور نقصان پہنچانے سے احتراز۔

۲۔ باطنی خیانت: مثلاً کسی کو قتل کرنا یا مال چوری کر لینا وغیرہ۔

۳۔ مجاملة فی الاقوال والأفعال: یعنی باہم حسن و عمل اور حسن سلوک۔ (۸۶)

۴۔ غیر مسلموں کی شرائط پر جنگ بندی اور معاہدہ صلح

معاہدہ حدیبیہ کی دفعہ نمبر ۱ میں جب ”بسم اللہ الرحمن الرحیم“ لکھا جانے لگا تو مشرکین مکہ کے سفیر سہیل نے

اعتراض کیا کہ ہم اس کو نہیں جانتے آپ ”باسمک اللہم“ لکھیں۔ چنانچہ آپ ﷺ نے باسمک اللہم لکھوا دیا۔ اسی طرح دوسری شق میں ”محمد رسول اللہ“ لکھنے پر سہیل نے پھر اعتراض کیا تو آپ ﷺ نے ”محمد بن عبد اللہ“ لکھ دیا اور ساتھ ہی زبانی تصدیق فرمادی کہ اللہ کی قسم میں یقیناً اللہ کا رسول ہوں چاہے تم تسلیم کرو یا نہ کرو۔ (۸۷)

مذکورہ بالا دونوں باتوں سے پتہ چلتا ہے کہ غیر مسلموں کے ساتھ ان کی طرف سے رکھی جانے والی شرائط پر صلح کی جاسکتی ہے بشرطیکہ وہ شرائط مسلمانوں کے حق میں مضر نہ ہوں۔ چونکہ یہ دونوں باتیں ”باسمک اللہم“ اور ”محمد بن عبد اللہ“ فریقین کے لیے درست تھیں مسلمانوں کے لیے بھی نہ اس میں کوئی جھوٹ تھا اور نہ ہی بت پرستی، لہذا آپ ﷺ نے دونوں شرائط کو تسلیم کر لیا۔ (۸۸)

معادہ حدیبیہ کی دیگر دفعات سے بھی اس کی تائید ہو رہی ہے۔ مثلاً معادہ کی دفعہ نمبر پانچ کے مطابق قریش کا جو فرد اپنے ولی کی اجازت کے بغیر محمد (ﷺ) کے پاس آئے گا تو اسے قریش کی طرف واپس کر دیا جائے گا اور مسلمانوں میں سے جو فرد قریش کے پاس آئے گا وہ اسے ان کے سپرد نہیں کریں گے۔ علاوہ ازیں دفعہ نمبر ۸ کے مطابق مسلمانوں کا اس سال بغیر زیارت بیت اللہ واپس جانے کی شرط وغیرہ سے بھی پتہ چلتا ہے کہ مصلحت کے پیش نظر غیر مسلموں کی شرائط پر بھی معادہ کیا جاسکتا ہے۔ چنانچہ ابن قیم فرماتے ہیں کہ مسلمانوں کے عمومی مفاد اور بڑے فساد سے بچنے کی خاطر مشرکین کے ساتھ ایسا معادہ کرنا جائز ہے اگرچہ اس سے کچھ مسلمانوں کو تکلیف ہی کیوں نہ پہنچ رہی ہو۔ (۸۹)

ابو عبید اور بعض دیگر فقہاء اس ضمن میں لکھتے ہیں کہ اگر جنگ بندی اور صلح ہی مسلمانوں کے مفاد میں ہو تو اپنے پاس سے کچھ مال وغیرہ دے کر صلح کرنا بھی جائز ہے۔ اس کی دلیل کے طور پر اکثر فقہاء غزوہ احزاب کا واقعہ نقل کرتے ہیں۔ اس غزوہ میں تمام مشرکین عرب نے مسلمانوں کے خلاف اتحاد کر لیا تھا۔ انہوں نے دس دن تک مسلمانوں کا محاصرہ کر رکھا جس سے مسلمانوں کو بڑی تکلیف کا سامنا کرنا پڑا جس کے متعلق قرآن مجید میں بھی اشارہ ہے۔ ارشاد باری تعالیٰ ہے:

﴿وَإِذْ زَاغَتِ الْأَبْصَارُ وَبَلَغَتِ الْقُلُوبُ الْحَنَاجِرَ وَ تَظُنُّونَ بِاللَّهِ الظُّنُونَا﴾ (۹۰)

”جب کہ (دشمن) تمہارے پاس اوپر سے اور نیچے سے چڑھ آئے اور جب کہ آنکھیں پتھرا گئیں اور کلیجے منہ کو آگئے اور تم اللہ کی نسبت طرح طرح کے گمان کرنے لگے۔“

اس موقع پر آپ ﷺ نے قبائل غطفان کو الگ کرنے کے لیے ان کے سردار کو یہ پیش کش کی کہ اگر وہ مسلمانوں سے جنگ بندی کرے اور قبائل غطفان کو لے کر واپس ہو جائے اور مخالفین کا ساتھ نہ دے تو اسے ہر سال مدینہ کی کھجوروں کی پیدوار کا ثلث ۳/۱ دیا جائے گا۔ (۹۱) چنانچہ شرح السیر میں ہے۔

”ولا باس بدفع بعض المال على سبيل الرفع عن البعض اذا خاف ذهاب الكل فيما اذا كان بالمسلمين قوة عليهم فانه لا يجوز المودعة بهذا الصفة لأن فيها التزام الرية والتزام الذل (الخ) (۹۲)

ابن قدامہ مذکورہ واقعہ حنین کو بنیاد بناتے ہوئے لکھتے ہیں کہ مسلمانوں کو بڑے نقصان سے بچانے کے لیے مال دے کر صلح کا معاہدہ کرنا بھی جائز ہے۔ امام احمد اور شافعی کی رائے بھی یہی ہے۔ المغنی میں ہے۔

”و أما إن صالحهم على مال نبذله لهم فقد أطلق احمد القول بالمنع منه و هو مذهب الشافعي لأن فيه صغارا للمسلمين وهذا محمول على غير حال الضرورة فأما إن دعت إليه ضرورة وهو أن يخاف على المسلمين الهلاك أو الأسر فيجوز لأنه يجوز للأسير فداء نفسه بالمال فكذا ههنا ولأن بذله المال إن كان فيه صغار فإنه يجوز تحمله لدفع صغار أعظم منه وهو القتل والأسر و سبي الذرية الذين يفضى سبيهم إلى كفرهم“ (۹۳)

امام اوزاعی سے ایک مرتبہ پوچھا گیا کہ ایسی صورت میں جب مسلمانوں کے قلعہ کو اہل کفر نے گھیر لیا ہو اور مسلمانوں کو معلوم ہو جائے کہ ان سے مقابلہ مسلمانوں کے بس میں نہیں، کیا وہ (مسلمان) اپنے ہتھیار و اموال دے کر ان سے صلح کر سکتے ہیں؟ امام اوزاعی نے فرمایا کہ اس صورت میں ایسا کرنا جائز ہے۔ (۹۴)

تاہم اس کا اصل مدار ضرورت شرعیہ پر ہے۔ بعض استثنائی حالات میں بقدر ضرورت بعض ناپسندیدہ امور بھی گوارا کیے جاسکتے ہیں۔ فقہاء نے قاعدہ شرعیہ ”الضرورات قد تبيح المحظورات“ (۹۵) (ضرورتیں کبھی ممنوع اشیاء کو مباح کر دیتی ہیں) کے ضمن میں بہت ساری ناپسندیدہ اشیاء کے گوارا کر لینے کو جائز قرار دیا ہے۔

۵۔ غیر مسلم ممالک کے مسلمان شہریوں کی اسلامی ریاست میں آمد پر پابندی کا معاہدہ صلح حدیبیہ کی دفعہ نمبر ۵ میں ہے کہ قریش کا کوئی آدمی اپنے ولی کی اجازت کے بغیر محمد ﷺ کے پاس آئے گا تو اسے ان (قریش مکہ) کے حوالے کیا جائے گا۔ اس دفعہ سے معلوم ہوتا ہے کہ اگر مسلمانوں کے مفاد میں ہو تو غیر مسلم ممالک کے ساتھ اس طرح کا معاہدہ کرنا بھی جائز ہے جس کے مطابق کسی غیر مسلم ملک کا مسلمان شہری ان کی اجازت کے بغیر اسلامی مملکت میں آئے تو ان کے مطالبہ پر واپس کر دیا جائے۔ ابن قیم لکھتے ہیں:

”ومنها جواز صلح الکفار علی رد من جاء منهم المسلمین، وألا یرد من

ذهب من المسلمین الیہم“ نیز لکھتے ہیں کہ ”لا یجب ردہ بدون الطلب“ (۹۶)

بعض شوافع فقہاء بھی اس شرط کے ساتھ صلح کے قائل ہیں کیونکہ ان کے نزدیک ایسے معاملہ میں بھاگنے

والے مسلمان پر ہجرت واجب نہیں رہتی۔ (۹۷)

احناف اس شرط پر صلح جائز نہیں سمجھتے اور اس معاملہ کو حضور ﷺ کی خصوصیت شمار کرتے ہیں کیونکہ اس معاملے میں مؤمنین کی آسانی کا علم حضور ﷺ کو وحی کے ذریعہ ہو چکا تھا۔ ہمارے لیے ایسا کرنا جائز نہیں (۹۸) اس شرط کو ناجائز کہنے والے فقہاء حدیث نبوی کو بھی دلیل بناتے ہیں کہ (انابری من مسلم بین المشرکین) (۹۹)

عہد حاضر میں جہاں ملکوں اور ان کی سرحدوں کے حوالے سے تمام قوانین طے ہوتے ہیں، نیز کسی اسلامی ملک پر پوری طرح دارالاسلام کا اطلاق بھی نہیں ہوتا، دوسری طرف غیر مسلم جمہوری ممالک میں مسلمان ہونے والے افراد کو مذہبی آزادی بھی ہوتی ہے۔ لہذا ان حالات میں شوافع کی رائے ہی قابل ترجیح معلوم ہوتی ہے۔

## ۶۔ حکومتوں کے مابین مجرموں کے تبادلہ کا معاہدہ

معاہدہ کی دفعہ نمبر ۵ ”قریش کا جو فرد اپنے ولی (سرپرست) کی اجازت کے بغیر محمد (صلی اللہ علیہ وسلم) کے پاس آئے گا تو اسے ان (قریش) کی طرف واپس کر دیا جائے گا“ سے نیز واقعہ ابو بصیر و ابو جندل سے بعض فقہاء نے یہ استدلال کیا ہے کہ اگر کسی غیر مسلم ملک کا مسلمان باشندہ وہاں کے قوانین کی خلاف ورزی کر کے مسلمان ملک میں آجائے تو ان (غیر مسلم حکومت) کے مطالبہ پر اسے واپس کیا جا سکتا ہے۔ بعض شوافع کے نزدیک کسی غیر مسلم

سلطنت کے سپرد کرنا صرف اس صورت میں جائز ہے جب وہاں اس کے حقوق کا تحفظ ممکن ہو (۱۰۰)۔ جدید قانون بین الاقوام میں ایسے افراد کی سپردگی کے معاہدات جو دو یا زیادہ ملکوں کے مابین قرار پائیں، کو مجرموں کے تبادلہ کے معاہدات کہا گیا ہے تاہم جن ممالک میں ایسے معاہدات موجود نہیں ہیں ان میں بھی عالمی قوانین کے مطابق کسی ملک کی امن و سلامتی کو نقصان پہنچانے والے افراد کی سپردگی کا طریق کار رائج ہے۔ (۱۰۱)

## ۷۔ ہتھیاروں کی پابندی کا معاہدہ

معاہدہ حدیبیہ کی دفعہ نمبر ۸ سے معلوم ہوتا ہے کہ مسلمانوں نے ماسوا تلوار کے دیگر ہتھیاروں کے مکہ میں لے جانے پر پابندی کی شرائط کو قبول کر لیا تھا۔ معاہدہ کی شق نمبر ۸ 'فلا تدخل علینا مکة وانہا اذا کان عام قابل خرجنا عنک فدخلتہا واصحابک فاقمت بہا ثلاثا سلاح الرکب : السیوف فی القرب ذواتہا بغیرہا' (۱۰۲) سے پتہ چلتا ہے کہ مسلمانوں کا سربراہ مصلحت مسلمین کو دیکھتے ہوئے ہتھیاروں کے محدود استعمال یا وقتی طور پر ہتھیاروں کے استعمال کی پابندی کا معاہدہ کر سکتا ہے۔ تاہم یہاں یہ سوال بھی ہوتا ہے کہ عصر حاضر میں ایٹمی ہتھیاروں کی بندش کے عالمی معاہدات کے تحت بعض ہتھیاروں کی خرید و فروخت کو عالمی قوانین کی خلاف ورزی سمجھا گیا ہے۔ ۱۹۶۳ میں امریکہ، روس اور برطانیہ کے معاہدہ کے تحت حالت امن میں زمین، زیر زمین (بحر میں) اور فضاء میں ایٹمی اسلحہ کے تجربات ممنوع قرار پائے اس معاہدہ کے مقاصد میں سے ایک مقصد ہتھیاروں کے پھلاؤ کی روک تھام بیان کیا گیا ہے (۱۰۳)

اس مسئلہ کو شرعی نقطہ نظر سے دیکھا جائے تو دلائل کی رو سے اسلامی ریاست کے لئے اسلحہ کی بندش کے معاہدات جائز نہیں۔ کیونکہ ایسے معاہدات اسلامی ریاست کے لئے ایٹمی اسلحہ سے محرومی کی صورت میں سامنے آتے ہیں جب کہ اصل ریاست اس بات کی پابند ہے کہ وہ دشمنوں کے خلاف ایسی تمام قوتوں سے لیس ہو جو اس کے دشمنوں کے پاس موجود ہیں تاکہ طاقت کا توازن رہے اور مقابلہ ریاست اسلامی سلطنت سے رعب و ہیبت کی کیفیت میں رہے۔ نصوص قرآنی کا مطمح مقصود بھی یہی ہے۔ آیت کریمہ ﴿وَأَعِدُّوا لَهُمْ مِمَّا اسْتَطَعْتُمْ مِنْ قُوَّةٍ﴾ (۱۰۴) میں لفظ قُوَّة سے تمام انواع کے ہتھیاروں کے حصول کے جواز پر استدلال کیا گیا ہے۔

## ۸۔ غیر مسلموں کے ساتھ تجارتی لین دین

معادہ کی دفعہ نمبر ۴ سے پتہ چلتا ہے غیر مسلم معاہدین کے ساتھ تجارت کا لین دین کرنا جائز ہے۔ قرآن مجید کی آیت بیع اپنے عموم کی وجہ سے اس کی دلیل کے طور پر پیش کی جاسکتی ہے۔ ارشاد باری تعالیٰ ہے۔

﴿وَاحِلَّ اللَّهُ الْبَيْعَ وَحَرَّمَ الرِّبَا﴾ (۱۰۵) ”اور اللہ نے تجارت کو حلال کیا اور سود کو حرام کیا“

رسول اللہ ﷺ کی کئی احادیث سے بھی غیر مسلموں کے ساتھ تجارت کے جواز کا پتہ چلتا ہے۔ حضرت عائشہ رضی اللہ عنہا فرماتی ہیں کہ:

((ان النبي ﷺ اشترى طعاماً من يهودى الى اجل و رهنه درعه من

حديد)) (۱۰۶)

”نبی ﷺ نے ایک یہودی سے ایک مدت کے لئے غلہ خریدا اور اس کے پاس اپنی لوہے کی زرہ رہن رکھی۔“

دوسری روایت میں حضرت عائشہ فرماتی ہیں کہ آپ ﷺ کا انتقال ہوا اور آپ کی زرہ یہودی کے پاس تیس صاع شعیر کے بدلہ میں رہن رکھی ہوئی تھی۔ (۱۰۷)

ابن دقیق العید لکھتے ہیں کہ یہ حدیث اس بات کی دلیل ہے کہ کفار سے معاملہ کرنا جائز ہے (۱۰۸) علاوہ ازیں حضرت ثمامہ بن اثال کا اہل مکہ کے لئے غلہ کی بندش اور آپ ﷺ کا اس بندش کو ختم کرنے کا حکم دینا (۱۰۹) نیز خود رسول اللہ ﷺ کا ابو سفیان کو مکہ میں عجور بھیجنا اور ان سے کھالوں کا مطالبہ کرنا وغیرہ (۱۱۰) یہ تمام اس بات کے دلائل ہیں کہ غیر مسلموں سے تجارتی لین دین کرنے کی ممانعت نہیں۔

جمہور فقہاء، مالکیہ، احناف، شوافع، حنابلہ وغیرہ اس بات کے قائل ہیں کہ غیر مسلم حتیٰ کہ حربی کے ساتھ بھی تجارتی لین دین کرنا جائز ہے البتہ یہ تجارت ایسی اشیاء کی نہیں ہونی چاہیے جس سے غیر مسلم کو براہ راست جنگی فائدہ

پہنچے (۱۱۱)

## نتائج

معاهدہ حدیبیہ پر مذکورہ بحث سے مندرجہ ذیل نتائج سامنے آتے ہیں:

- معاهدہ صلح حدیبیہ مسلمانوں کے لئے فتحِ مبین ثابت ہوا۔
- سفیرِ قوم کا با اختیار نمائندہ ہوتا ہے جو کہ اس قوم کی طرف سے معاہدہ طے کر سکتا ہے۔
- سفیروں کے ساتھ حسن سلوک اور عزت و احترام کا معاملہ کرنا ضروری ہے۔
- امن کے قیام کے لئے جنگ سے قبل مذاکرات نہایت مستحسن عمل ہے۔
- غیر مسلم مجاہدین اگر صلح کی طرف مائل ہوں تو ان سے معاہدہ صلح کرنا بہتر ہے۔
- دو فریقوں کے مابین طے ہونے والے معاہدہ کا ریکارڈ رکھنا دونوں کے لئے ضروری ہے۔
- معاہدہ شکنی عظیم الشان جرم ہے۔
- معاہدے کے کسی حصے کی خلاف ورزی معاہدہ شکنی کے مترادف ہوگی۔
- معاہدہ امن کے بعد ایک دوسرے کی جان، مال اور عزت کو نقصان پہنچانا جائز نہیں۔
- غیر مسلموں کے ساتھ خارجی تعلقات کی بنیاد ”امن“ ہے۔
- اسلامی ریاست غیر مسلموں کے ساتھ موقت اور غیر موقت صلح کے معاہدات طے کر سکتی ہے۔
- مسلمانوں کی منفعت و مصلحت کی صورت میں غیر مسلموں کے ساتھ جنگ بندی کا موقت اور طویل معاہدہ کیا جاسکتا ہے۔
- مصالحہ مسلمین کی خاطر مجاہد کو کچھ دے کر صلح کرنا بھی جائز ہے۔
- غیر مسلموں کے ساتھ صلح کا معاہدہ اس شرط کے ساتھ مشروع ہے کہ مسلمانوں کا اجتماعی مفاد مجروح نہ ہو۔
- ریاست کے دار الحکومت میں امن و امان کے خصوصی قوانین کا نفاذ کیا جاسکتا ہے۔



- بے گناہ اور جنگ سے لاتعلقی رہنے والے شہریوں کو جنگی نقصان سے بچانے کی خاطر غیر مسلموں کے ساتھ پرامن علاقہ (No War Zone) کا معاہدہ کیا جاسکتا ہے۔
- مصالح مسلمین کی خاطر ہتھیاروں کے استعمال کی پابندی کا معاہدہ کیا جاسکتا ہے۔ البتہ ہتھیاروں کے حصول کی پابندی کا معاہدہ کرنا جائز نہیں۔
- غیر مسلموں کے ساتھ تجارتی لین دین کرنا جائز ہے۔
- دوسرے ممالک میں جانے کے لیے وہاں کے قوانین کی پابندی کرنا ضروری ہے۔

## حوالہ جات و حواشی

- (۱) ابن ہشام، السیرة النبویة، طبعہ الخلیفی القاہرہ: ۳/۳۲۵، ابن قیم، زاد المعاد (تحقیق عبدالرزاق المہدی) دارالکتاب العربی، بیروت: ۲/۵۲۹۳۵۲۶) اس صلح پر اللہ تعالیٰ نے مسلمانوں کو عظیم فتح کی خوشخبری سنائی۔ (الفتح: ۱) الروم: ۱
- (۲) تفصیل کے لیے ملاحظہ ہو، محمد حمید اللہ، رسول اکرم ﷺ کی سیاسی زندگی، دارالاشاعت کراچی، ص: ۱۰۴-۱۰۵
- (۳) مسلم، الصحیح، باب اجلاء الیہود من الحجاز، حدیث نمبر (۴۵۹۲، ۴۵۹۶)
- (۴) البخاری، کتاب المغازی، باب غزوة الطائف، حدیث نمبر (۴۳۳۷)، ابن ہشام، م، ن: ۲/۳۲۵، ۳۳۴، الواقدی، محمد، المغازی، مؤسسۃ العلمی للمطبوعات، بیروت، کتاب المغازی: ۲/۶۳۷
- (۵) ملاحظہ ہوں قریش کی مسلمانوں کے خلاف بدر، احد، خندق وغیرہ کی جنگیں
- (۶) السنحسی، المیسوط، دارالمعرفۃ بیروت، ۱۰/۸۶
- (۷) بعض قبائل کے واقعات کے لئے ملاحظہ ہو، البخاری، الجامع الصحیح، کتاب المغازی، باب غزوة الرجیع، باب نمبر ۲۹ کی روایات، العسقلانی، ابن حجر، فتح الباری شرح صحیح البخاری، دارالمعرفۃ، بیروت، ۸/۲۶۰، ۷/۳۵۸
- (۸) مسلم، الصحیح، کتاب الجہاد، باب اجلاء الیہود من الحجاز، نیز باب جواز قتال من نقض العهد، حدیث نمبر (۴۵۹۲، ۴۵۹۶)
- (۹) مثلاً ملاحظہ ہو واقعہ حلف الفضول، ابن ہشام، م، ن: ۱/۱۴۱، نیز قبل از اسلام مکہ میں سیاسی ادارے اور وزارتیں موجود تھیں، اہل مکہ حطیبی، وسفارتی اصول و ضوابط کے پابند تھے ملاحظہ ہو۔ ابن عبد ربہ، العقد الفرید، مطبعۃ نجیۃ التالیف والترجمہ، قاہرہ ۱۹۵۳، ۳/۳۱۴، نیز الندوی، سلیمان، تاریخ ارض القرآن، محمد سعید اینڈ سنز، کراچی: ۳۱۲، محمد حمید اللہ، عبد نبوی کا نظام حکمرانی، اردو اکیڈمی سندھ، ص: ۳۵۔
- (۱۰) البخاری، کتاب المغازی، باب وفد بنی حنیفہ، حدیث نمبر (۴۳۷۲)، ابن ہشام، م، ن: ۲/۶۳۹
- (۱۱) اس کا اظہار ابوسفیان نے کیسے کیا؟ ملاحظہ ہو، المیسوط، (م، ن) ۱/۹۲
- (۱۲) ابن حبیب، المحرم، طبع وزارت المعارف، سعودی عرب، ص: ۸۸
- (۱۳) البخاری، کتاب الشروط، باب الشروط فی الجہاد و المصالحة مع اهل الحرب، حدیث نمبر (۲۷۳۱، ۲۷۳۲)
- (۱۴) محمد حمید اللہ، مجموعۃ الوثائق السیاسیۃ للعہد النبوی و الخلفاء الراشدہ دار الارشاد، بیروت، (طبع ثالث) ۱۹۶۹ء، مجموعۃ الوثائق السیاسیۃ، و تحقیق نمبر ۱۱

- (۱۶) لفتح: ۱
- (۱۷) لفتح: ۱۸
- (۱۸) الطبری، محمد بن جریر، جامع البیان (تفسیر طبری)، دار المعرفۃ، بیروت: ۲۶/۵۵، ۵۶
- (۱۹) لفتح: ۱۹
- (۲۰) لفتح: ۲۰
- (۲۱) روایات کی تفصیل کے لیے ملاحظہ ہو، تفسیر طبری، م: ۲۶/۵۵، ۵۷
- (۲۲) لفتح: ۲۱
- (۲۳) تفسیر طبری: ۲۶/۵۷، ۵۸، السہلی، عبدالرحمن، الروض الانف، دار النصر للطباعة، القاہرہ: ۶/۳۶۸
- (۲۴) الروض الانف: ۶/۳۶۸
- (۲۵) نیز ملاحظہ ہو، ابن قیم، زاد المعاد، م: ۲/۵۳۶
- (۲۶) لفتح: ۱۵، ۱۶، ملاحظہ ہو۔ تفسیر الطبری: ۲۶/۳۹
- (۲۷) واقدی، کتاب المغازی، م: ۲/۸۰۰، نیز ابن ہشام: ۳/۳۲
- (۲۸) ابن ہشام، السیرۃ النبویہ: ۳/۳۲۵، ابن قیم، زاد المعاد: ۲/۵۲۶، ۵۲۹
- (۲۹) صحیح مسلم میں ہے کہ رسول اللہ ﷺ نے جب معاہدہ لکھوانا شروع کیا تو حضرت علیؑ سے فرمایا کہ لکھو: "بسم اللہ الرحمن الرحیم" تو سہیل نے کہا کہ "ہم بسم اللہ الرحمن الرحیم" نہیں جانتے، آپ "باسمک اللہم" لکھیں۔ حضور ﷺ نے حضرت علیؑ سے فرمایا "اچھا یہی لکھ دو۔ چنانچہ "باسمک اللہم" ہی لکھا گیا۔ (مسلم، الصحیح، کتاب الجہاد والسیر، باب صلح حدیبیہ، حدیث نمبر (۳۶۳۱)، تفسیر الطبری، م: ۲۶/۵۹
- (۳۰) (i) رسول اللہ ﷺ نے جب "محمد رسول اللہ" لکھوانا چاہا تو سہیل نے دوبارہ مداخلت کی اور کہا خدا کی قسم! اگر ہم نے آپ کو اللہ تعالیٰ کا رسول مان لیا ہوتا تو ہم آپ سے جنگ ہی نہ کرتے۔ آپ محمد بن عبد اللہ لکھیں اس پر رسول اللہ ﷺ نے فرمایا "اللہ تعالیٰ کی قسم! میں یقیناً اللہ کا رسول ہوں چاہے تم تسلیم کرو یا نہ کرو" پھر آپ ﷺ نے حضرت علیؑ کو محمد بن عبد اللہ لکھنے کا حکم فرمایا۔ حضرت علیؑ نے اپنے ہاتھ سے اس کو مٹانے سے معذرت کر دی چنانچہ رسول اللہ ﷺ نے خود اسے مٹا دیا اور پھر "محمد بن عبد اللہ" ہی لکھا گیا (مسلم، کتاب الجہاد والسیر، باب صلح حدیبیہ، حدیث نمبر (۳۶۳۱)
- (ii) اگر جنگ کرنا مسلمانوں کے مفاد میں نہ ہو تو امیر المسلمین غیر مسلم اہل حرب کی شرائط پر بھی صلح کر سکتا ہے۔ ..... مسلمانوں کے مفاد کے پیش نظر رسول اللہ ﷺ اس موقع پر جنگ سے بچنا چاہتے تھے چنانچہ اس موقع پر

آپ ﷺ نے یہ ارشاد فرمایا کہ ”قسم ہے اس ذات کی جس کے قبضہ قدرت میں میری جان ہے، کعبہ کے اس تقدس اور حرمت کے سلسلے میں جو اللہ تعالیٰ کو مطلوب ہے آج قریش مجھ سے جو مطالبہ کریں گے میں اسے قبول کروں گا“ (بخاری، کتاب الشروط، باب الشروط فی الجہاد، والمصالح مع اہل الحرب و کتابیۃ الشروط، حدیث نمبر (۲۷۳۱، ۲۷۳۲)، نیز ملاحظہ ہو فتح الباری، م: ۵/۳۲۹)

(iii) حضرت علیؑ کا ”رسول اللہ“ کا لفظ نہ مٹانا:

رسول اللہ ﷺ نے حضرت علیؑ سے معاہدے میں لکھے ہوئے ”رسول اللہ“ کے الفاظ کاٹنے کے لیے فرمایا تو انہوں نے عرض کی کہ ”میں ان الفاظ کو کاٹنے والا نہیں ہوں“ علامہ نووی لکھتے ہیں کہ حضرت علیؑ نے جو کچھ کیا یہ ادب مستحب ہے، کیونکہ ان کا گمان یہ تھا کہ نبی ﷺ نے ان الفاظ کو کاٹنے کا جو بی حکم نہیں دیا اور اگر جو بی حکم دیتے تو حضرت علیؑ سے حکم عدویٰ ممکن نہیں تھی۔ بعض علماء اس سے ”الادب فوق الامر“ کا ضابطہ بھی ثابت کرتے ہیں اور اس سلسلے میں حضرت ابو بکرؓ کا باوجود حکم نبوی کے نماز میں پیچھے ہٹنے کو بھی دلیل بناتے ہیں۔ (ملاحظہ ہو، النووی، بیحی بن شرف، شرح مسلم، نور محمد، اصح المطابع، کراچی، ۱۳۷۵ھ/۲/۱۰۴)

(۳۱) سہیل بن عمرو عرب کے نہایت فصیح و بلیغ مقرر تھے انہیں ”خطیب قریش“ کا خطاب دیا گیا تھا۔ جب یہ بطور سفیر بن کر مسلمانوں کے پاس آئے تو رسول اللہ ﷺ نے فرمایا کہ سہیل کا آنا تمہارے لیے خوش آئند ہے۔ اب تمام معاملات آسان ہو جائیں گے۔ یہ فتح مکہ میں مسلمان ہوئے اور خلافت عمرؓ، ۱۸ ہجری میں انتقال ہوا اور اسلام کے لیے بہت سی خدمات سرانجام دیں۔ مسند احمد، ۴/۳۲۳، ابن اثیر، عز الدین اسد الغابۃ فی معرفۃ الصحابۃ، دارالاشعب، قاہرہ نمبر ۲۳۲۵)

(۳۲) غیر مسلم مجاہدین سے صلح:

مسلمانوں کے مجاہدین میں قریش سرفہرست تھے، ان کے ساتھ صلح کا معاہدہ کرنا اس امر کی دلیل ہے کہ غیر مسلم اگر صلح کی طرف مائل ہوں تو ان سے صلح کی جاسکتی ہے۔ ارشاد باری تعالیٰ ہے ﴿وَإِنْ جَنَحُوا لِلسَّلْمِ فَاجْنَحْ لَهَا وَتَوَكَّلْ عَلَى اللَّهِ ۗ إِنَّهُ هُوَ السَّمِيعُ الْعَلِيمُ﴾ (الانفال: ۶۱) اگر وہ صلح کی طرف جھکیں تو، تو بھی صلح کی طرف جھک جا اور اللہ پر بھروسہ رکھ، یقیناً وہ بہت سننے والے ہے“

(۳۳) صلح میں باہم یہ طے ہوا کہ ”یأمن: فیہن الناس ویکف بعضهم عن بعض“ ”لوگ آپس میں امن سے رہیں گے اور ایک دوسرے سے لڑائی نہیں کریں گے“ معاہدے کی اس دفعہ سے معلوم ہوا کہ مجاہدین جب صلح کر لیں تو دوران صلح ان کا ایک دوسرے کو جانی و مالی نقصان پہنچانا جائز نہیں۔

(۳۴) اس شق سے مسلمانوں کے جذبات بہت مجروح ہوئے اور انہیں اس کا شدت سے ملال ہوا کہ قریش کے مظالم سے تنگ

آ کر جو مسلمان بھاگ کر ان کے پاس آ جائے گا اسے واپس قریش کی تحویل میں دے دیا جائے گا۔ اس پر انہوں نے آپ ﷺ سے عرض کیا ”یا رسول اللہ ﷺ! کیا آپ ﷺ معاہدے کی اس شق پر راضی ہیں؟“ رسول اللہ ﷺ نے جواب دیا ”ہاں! کیونکہ جو شخص ہم سے بھاگ کر قریش کے پاس جائے گا اس کا ہم سے کوئی واسطہ نہیں اور جو شخص قریش سے بھاگ کر ہمارے پاس آئے گا اس کے لئے اللہ ضرور کوئی راستہ نکالے گا، چنانچہ دیکھا گیا کہ مکہ سے بھاگ کر آنے والوں کو مدینہ کی بجائے اہل مکہ کے تجارتی راستے پر قبضہ مل گیا جس سے اہل مکہ خوب پریشان ہوئے اور خود ہی اس شق کو ختم کرنے کی بات کی۔ (البہیقی، احمد بن الحسین، السنن الکبریٰ، مطبعة دائرة المعارف العثمانیہ، حیدرآباد ۱۳۵ھ: ۲۲۷/۹، نیز البخاری، کتاب الشروط، باب الشروط فی الجہاد، والمصالحة مع اہل الحرب و کتابہ الشروط، حدیث نمبر (۲۷۳۲، ۲۷۳۱) ص: ۲۱۷-۲۱۸، دلائل النبوة: ۲/۲۳۳، ۲۳۵)

(۳۵) یہاں ”عبیة مکفوفة“ کے الفاظ ہیں جن سے مراد یہ ہے کہ ہمارے درمیان اس صلح کو توڑنے کے لیے باہر سے کوئی غداری داخل نہ ہو سکے۔ ”الروض الانف میں ہے۔“ ای صدور منطوية علی ما فیہا لا تبدی عداوة“ (السہلی، الروض الانف، ۶/۲۸۸) شرح الطیبی میں ہے ”ای صدراً نقیاً عن الغل والنخداع مطویاً علی حسن العہد والوفاء“، (شرف الدین حسین بن محمد، شرح الطیبی علی مشکوٰۃ المصابیح، ادارۃ القرآن والعلوم الاسلامیہ، کراچی ۱۴۱۷ھ: ۷/۴، ۵/۲۳۵) مراد یہ ہے کہ ہمارے درمیان محفوظ عہد و پیمانہ ہے یعنی ایسے سینے ہیں کہ ان میں جو کچھ ہے وہ ان میں محفوظ ہے، وہ کسی قسم کی دشمنی کو ظاہر نہ کریں گے۔ آپ ﷺ نے ایک موقع پر ”عبیة“ کے لفظ کو راز کی جگہ اور قابل اعتماد ہونے کے لئے بطور ضرب المثل بھی ذکر کیا ہے۔ (الروض الانف: ۶/۲۸۸)

(۳۶) یہاں ”اغلال و اسلال“ کے الفاظ ہیں اسلشی سے مراد ہے چپکے سے کوئی شے چرائینا۔ ”سل السیوف“ سے مراد ہے تلوار سونمتا یعنی لڑائی کرنا۔ ضرب المثل بھی ہے ”الخَلَّة تدعوا الی السَّلَّة“ ”خصلت چوری کرنے کا سبب ہوتی ہے“ (الروض الانف: ۶/۲۸۹، شرح الطیبی: (من) ۷/۴، المنجد، مادہ ”سل“)

(۳۷) (i) ”اغلال“: غل غلا وغلیلاً دھوکے فریب والا ہونا ”غلول“ مال غنیمت سے چوری کو بھی کہتے ہیں۔ (الزبیدی، تاج العروس، مادہ ”غسل“: سہیلی لکھتے ہیں ”اغلال“ سے مراد خیانت ہے (الروض الانف، ۶/۲۸۹)

ابن حجر لکھتے ہیں ”لا اسلال ولا اغلال“ ای لا سقۃ ولا خیانة“ اور اس سے مراد یہ ہے کہ کسی قسم کی جانی و مالی خیانت خفیہ یا علانیہ نہ ہوگی۔ (والمراذ ان یا من بعضهم من بعض فی نفوسهم و اموالهم سرأ و جہراً) (فتح الباری، من: ۵/۲۵۲)

(ii) اس شق سے واضح ہوا کہ معاہدہ کی پابندی کی جائے اور معاہدین کے معاملے میں کھلی اور خفیہ ہر دونوں طریقوں سے ایسے تمام امور سے احتراز کیا جائے جو کہ معاہدہ شکنی کا باعث بنیں۔

(i) (۳۸) اس کا واضح مطلب یہ تھا کہ جو افراد یا قبائل رسول اللہ ﷺ کی اتباع کریں گے وہ قریش کے ظلم کا شکار نہ ہو سکیں گے چنانچہ یہی سن کر قبیلہ خزاعہ نے فوراً کہا کہ ہم محمد ﷺ کے ساتھ اس معاہدہ میں شریک ہیں، (الروض الانف: ۶/۴۶۳، فتح الباری: ۵/۲۴۶)

(ii) اس معاہدہ سے قبل قریش نے مسلمانوں کو محض ایک بھگڑا پارٹی کی حیثیت دی ہوئی تھی اسی بنیاد پر انہوں نے نجاشی سے مسلمانوں کو مکہ واپس کرنے کا مطالبہ بھی کیا تھا۔ علاوہ ازیں انہوں نے یہود مدینہ اور مشرکین مدینہ کو بھی یہ لکھا کہ ہمارے آدمیوں کو ہمارے حوالے کر دو۔ تفصیل کے لئے ملاحظہ ہو (ابوداؤد، السنن، کتاب الخراج والکف والامارة، باب فی خبر النضیر، حدیث نمبر (۳۰۰۴) معاہدہ کی بالخصوص اس شق سے قریش نے پہلی مرتبہ مسلمانوں کی سیاسی حیثیت کو تسلیم کیا اور ان سے مساوی سطح پر معاملات طے کیے۔ جس کا فوری اظہار یہ ہوا کہ قبیلہ خزاعہ نے بلا خطر مسلمانوں کے ساتھ اتحاد کر لیا اور مسلمانوں سے باقاعدہ صلہ کا معاہدہ بھی کیا (اس معاہدہ کا مکمل ذکر آئندہ صفحات میں ملاحظہ کیا جا سکتا ہے)۔ (ابن ہشام: ۳/۳۳۲، الروض الانف: ۶/۴۶۳، مجموعۃ الوثائق السیاسیہ، من، و تخمینہ نمبر ۱۷۱)

(۳۹) کسی پابندی کی وجہ سے احرام کھولنے کی اجازت: معاہدے کی اس دفعہ کی رو سے رسول اللہ ﷺ نے احرام ۳۱ یا اور طلق کر دیا چنانچہ آپ کی دیکھا دیکھی تمام صحابہ بھی حالت احرام سے نکل گئے۔ اس سے معلوم ہوتا ہے کہ اگر کسی آدمی کو عمرہ کرنے سے روک دیا جائے تو وہ ادائیگی عمرہ کے بغیر بھی حالت احرام سے باہر آ سکتا ہے۔ قرآن مجید میں ارشاد باری تعالیٰ ہے:

﴿وَلِلّٰهِ عَلَى النَّاسِ حِجُّ الْبَيْتِ مَنِ اسْتَطَاعَ اِلَيْهِ سَبِيْلًا﴾ ”اللہ تعالیٰ نے ان لوگوں پر جو اس کی راہ پاسکتے ہوں اس گھر کا حج فرض کر دیا ہے“ (آل عمران ۹۷، نیز ارشاد نبوی ہے: ((العمرة هي الحج الاصغر.....)) نیز ارشاد باری تعالیٰ ہے: ﴿وَاتِمُّوا الْحَجَّ وَالْعُمْرَةَ لِلّٰهِ ط فَإِنْ أُخْصِرْتُمْ فَمَا اسْتَيْسَرَ مِنَ الْهَدْيِ﴾ (البقرة: ۱۹۶) ”حج اور عمرہ کو اللہ کے لئے پورا کرو، ہاں اگر تم روک لئے جاؤ تو جو قربانی میسر ہو اسے کر ڈالو“۔

کسائی، ابو عبیدہ اور اکثر اہل لغت کے نزدیک اس سے مرض یا نفقہ کا ختم ہو جانا یا دشمن کی وجہ سے پیدا ہونے والی رکاوٹ مراد ہے۔ جصاص اس آیت کے ذیل میں لکھتے ہیں کہ جمہور فقہاء کے نزدیک دشمن کی رکاوٹ کی بنا پر احرام کھولنا جائز ہے (تفصیل کے لئے ملاحظہ ہو، الجصاص، ابی بکر احمد بن علی، احکام القرآن، سہیل اکیڈمی، لاہور: ۱/۴۲۴، ۲۷)

- عبد حاضر میں اس رکاوٹ کی ایک شکل یہ بھی ہو سکتی ہے کہ اگر کسی نے غلط فہمی کی بنیاد پر احرام باندھ دیا اور اسے ویزا کی سہولت میسر نہ آئی یا اس پر حکومتی جانب سے پابندی لگادی گئی تب بھی اس کے لئے احرام کھولنا جائز ہے۔
- (۴۰) اس شق سے معلوم ہوتا ہے کہ دوسرے ملک میں جانے کے لئے وہاں کی شرائط کی پابندی کرنا لازمی ہے۔
- (۴۱) یہ شق صرف طبری نے ذکر کی ہے ان کے علاوہ کسی دوسرے مصدر سے اس شق کی تصدیق نہیں ہو سکی۔
- تفسیر طبری میں ہے ”وعلی ان هذا الهدی حیثما حسناہ محلہ لا یقدمہ علینا فقال لهم رسول اللہ ﷺ نحن نسوقہ وأنتم تردون وجوه فصار رسول اللہ ﷺ مع الهدی وسار الناس“ (تفسیر الطبری: ۲۶/۵۵، مسند احمد: ۳/۳۲۵، مزید ملاحظہ ہو، مجموعۃ الوثائق السیاسیہ، وثیقہ نمبر ۱۱)
- (۴۲) ابن منظور الافریقی، لسان العرب مادہ ”سفر“
- (۴۳) مجموعۃ الوثائق السیاسیہ وثیقہ نمبر ۶۰ (نص ثانی)
- (۴۴) الحسینی، السید محمد مرتضیٰ، تاج العروس، ۱۲/۴۱، مادہ ”سفر“
- (۴۵) الاصفہانی، الراغب، حسین بن محمد، المفردات فی غریب القرآن، ص: ۲۳۳ نیز ”عبارة الرسول كعبارة المرسل“ السرخسی، ۱/۲۹۱
- (۴۶) Encyclopedia, Americana, USA, Americana Corporation, 1961, Vol.1, p.470
- (۴۷) ایک حدیث میں ہے کہ ”دشمن سے جنگ کی تمنا نہ رکھو اور اللہ سے عافیت کا سوال کر“ صحیح مسلم، کتاب الجہاد، باب کراهة تمنی لقاء العدو، حدیث نمبر (۳۵۳۲)
- (۴۸) زاد المعاد، م، ۲/۵۳۳
- (۴۹) زاد المعاد، ۲/۵۲۹، ابن کثیر، البدایہ والنہایہ، مکتبہ المعارف، بیروت: ۳/۱۶۶
- (۵۰) ابن ہشام، م، ۳/۳۲۷، زاد المعاد، ۲/۵۲۸، قرآن مجید کی عمومی تعلیمات سے بھی سفراء کے لیے نرم گفتگو اور مجادلہ حسنہ کا پتہ چلتا ہے۔ ارشاد باری تعالیٰ ہے: ﴿أَذْهَبَا إِلَىٰ فِرْعَوْنَ إِنَّهُ طَغَىٰ ۖ فَقُولَا لَهُ قَوْلًا لَّيِّنًا لَّعَلَّهُ يَتَذَكَّرُ أَوْ يَخْشَىٰ﴾ (ط: ۳۳: ۳۳)، نیز قرآن کی آیت ﴿وَلَا تَسْتَوِي الْحَسَنَةُ وَلَا السَّيِّئَةُ ۗ ادْفَعْ بِالَّتِي هِيَ أَحْسَنُ﴾ (فصلت: ۳، نیز النحل: ۱۲۵) وغیرہ سے بھی اس کی طرف اشارہ ملتا ہے۔
- (۵۱) ابو داؤد، السنن، کتاب الجہاد، باب فی الرسل، حدیث نمبر (۲۷۶۱)
- (۵۲) ابن ہشام: ۳/۳۲۵، زاد المعاد: ۲/۵۲۸

- (۵۳) ابن ہشام: ۳/۳۳۱، زاد المعاد: ۲/۵۲۹
- (۵۴) البقرہ: ۲۸۴
- (۵۵) القرطبی، الجامع لاحکام القرآن: ۳/۳۷۷، ۳۷۸ نیز ابن کثیر، ابوالفداء عماد الدین اسماعیل، تفسیر القرآن العظیم، مطبعۃ السنار، قاہرہ، ۱۳۴۶: ۱/۲۹۰
- (۵۶) محمد رشید رضا، تفسیر السنار: ۳/۱۰۵۱۰۰ قرآن مجید کی بعض دیگر آیات مثلاً ﴿بِأَيْدِي سَفَرَةٍ ۝ كِرَامٍ بَرَزَةٍ﴾ (عس: ۱۵-۱۶ 'سفرۃ' سے مراد تحریر ہے۔ لسان العرب 'مادۃ' سفر) اور ﴿أَذْهَبَ بِكِنْيَتِي هَذَا﴾ (أنمل: ۲۸) سے بھی لکھی ہوئی دستاویز کی اہمیت کی طرف اشارہ ہے۔
- (۵۷) الواقدی، کتاب المغازی، ۲/۶۱۲ معاہدہ حدیبیہ کی دو نقول تیار کرنے سے معلوم ہوتا ہے کہ معاہدہ میں جنگی اور توثیق نیز ممکنہ غلط فہمی وغیرہ سے بچنے کے لیے معاہدہ کی تحریر کا فریقین کے پاس ہونا ضروری ہے۔ تفصیل کے لیے ملاحظہ ہو، (احمد ابوالوفاء محمد، المعاهدات الدولیۃ فی الشریعۃ الاسلامیۃ، ص: ۳۵)
- (۵۸) البقرہ: ۲۸۴
- (۵۹) ابن ہشام: ۳/۳۳۳
- (۶۰) التوبہ: ۴
- (۶۱) التوبہ: ۷
- (۶۲) ابن القیم، احکام اہل الذمہ، دار العلم للملایین، بیروت، ۱۹۸۳ء، ۲/۴۸۲، ۴۸۳
- (۶۳) ابن ہشام: ۳/۳۳۲
- (۶۴) ملاحظہ ہوں، معاهدات، مجموعۃ الوثائق سیاسیہ: معاہدہ نمبر ۹۴، ۱۵۱، ۱۵۹، ۱۶۰، ۱۶۱، ۱۶۲، ۱۷۱، ۱۷۶، ۱۸۶ وغیرہ
- (۶۵) التوبہ: ۵
- (۶۶) آل عمران: ۱۳۹
- (۶۷) ابن قدامہ، المغنی: ۸/۳۵۹
- (۶۸) العظیمانی، السیر الکبیر: ۱/۱۹۰، ۱۹۱، ابن قدامہ، المغنی: ۹/۲۸۶، ۲۸۷، ۲۸۸، ۸/۳۳۵
- (۶۹) ملاحظہ ہوں مجید خود کی "War and peace" ص ۲۴، ۲۵، ۷۵، ۷۶
- (۷۰) اس سے مراد صلح حدیبیہ ہے جس کی مدت صلح دس برس تھی اسی بنیاد پر شوافع زیادہ سے زیادہ مدت صلح کو دس برس قرار دیتے ہیں۔ الشافعی، محمد بن ادریس، الام، دار المعرفۃ والنشر، بیروت، ۱۹۷۳ء، ۴/۲۰۰
- (۷۱) (جب حرام مبینہ گزر جائیں تو مشرکین کو جہاں پاؤں تھل کرو) (التوبہ: ۵)



- (۷۲) اور اگر وہ (دشمن) سلامتی اور امن کی طرف مائل ہوں تو تم بھی اس کے لیے آمادہ ہو جاؤ اور اللہ پر بھروسہ کرو (الانفال: ۶۱)
- (۷۳) ابن رشد الحفید، بدایۃ المجتہد ونہایۃ المتقصد، مطبعة الاستقامة، ۱۳۷۱ھ: ۳۱۳/۱
- (۷۴) ابن قدامہ، المغنی: ۸/۳۶۰ نیز الشافعی، کتاب الام: ۳/۲۰۰
- (۷۵) زاد المعاد: ۲/۵۸۵، ۳/۲۶۹
- (۷۶) فقہاء کی آراء کی تفصیل کے لیے ملاحظہ ہو، ابن قدامہ، المغنی: ۸/۳۶۰۔ نیز ملاحظہ ہو، السبوتی، کشف القناع علی متن الاقناع، مطبعة انصار السنہ: ۳/۸۸، فتح القدر: ۳/۲۹۳، الدسوقی، محمد بن احمد بن عرفۃ المالکی، حاشیۃ الدسوقی علی الشرح الکبیر للردیر، دار الکتب العلمیۃ، بیروت، ۱۹۹۶ء: ۲/۵۲۷، نیل الاوطار: ۸/۲۰۴
- (۷۷) عمدۃ القاری: ۱۵/۱۰۵
- (۷۸) النخل: ۹۱
- (۷۹) المؤمنون: ۸
- (۸۰) البخاری، کتاب الجزیۃ والموادع، باب اثم الغادر للبرو الفاجر، حدیث نمبر (۳۱۸۸)
- (۸۱) البخاری، من حدیث نمبر (۳۱۷۸)
- (۸۲) ابن ہشام: ۳/۳۳۷
- (۸۳) ابن ہشام (من) نیز زاد المعاد: ۲/۵۳۰
- (۸۴) المیسوط، ۱۰/۸۸، نیز البحر الرائق: ۵/۷۹
- (۸۵) النساء: ۹۲، تفسیر کے لیے ملاحظہ ہو، الرازی، فخر الدین، مفتاح الغیب (تفسیر الکبیر) المطبعة الخیریۃ، ۱۳۰۷ھ: ۳/۲۸۸، تفسیر المنار: ۵/۳۳۲
- (۸۶) الزحلی، آثار الحرب، دار الفکر، دمشق، ۱۹۹۲ء، ۶۹۰، مزید تفصیل کے لیے ملاحظہ ہو، شرح السیر الکبیر: ۵/۸۲، الخرشی حاشیۃ الخرشی: ۳/۱۵
- (۸۷) مسلم، کتاب الجہاد، السیر، باب صلح الحدیبیۃ، حدیث نمبر (۴۶۳۱)
- (۸۸) ابو سعید کصاب الاموال، فقہرہ: ۲۳۳ ابو سعید نے اس واقعہ کے ذیل میں حضرت علیؑ کا اثر بھی نقل کیا ہے کہ عراق میں حرور یوں کی ایک جماعت تھی جن سے مذاکرات کرنے کے لیے حضرت عبداللہ بن عباسؓ کو بھیجا گیا تو ان باغیوں نے دیگر اعتراضات کے ساتھ ایک اعتراض یہ بھی کیا کہ حضرت علیؑ نے اپنے مخالفین کے ساتھ معاہدے میں ”امیر المؤمنین“ کا لقب منادیا اس کا مطلب ہے کہ وہ ”امیر الکافرین“ ہوئے۔ اس کے جواب میں حضرت ابن عباسؓ نے

صلح حدیبیہ کی وہ شرط بیان کی جس کے مطابق آپ ﷺ "محمد رسول اللہ" کے بجائے "محمد بن عبد اللہ" لکھ دیا تھا۔ ابو عبیدہ، کتاب الاموال، طبع القاہرہ، ۱۳۵۳ھ (م ن) فقرہ: ۴۴۳

(۸۹) زاد المعاد: ۴/۵۳۴

(۹۰) الاحزاب: ۱۰

(۹۱) ابن ہشام: ۳/۲۳۴، فقہا کی آراء کے لیے ملاحظہ ہو، ابو عبیدہ، کتاب الاموال، فقرہ: ۴۴۴، نیز فتح الباری، ۵/۳۰۷، ابو عبیدہ

نے اس کے جواز میں حضرت معاذیہ کا اثر بھی نقل کیا ہے کہ انہوں نے بھی اپنے عہد حکومت میں ایسا کیا تھا۔ ابو عبیدہ (ن م) فقرہ: ۴۴۴

(۹۲) شرح السیر: ۴/۴

(۹۳) المغنی: ص: ۸/۳۶۰-۳۶۱

(۹۴) الطبری، اختلاف الفقہاء: ۷/۱۸

(۹۵) ابن نجیم، زین الدین بن ابراہیم الحنفی، الاشباہ والنظائر، دار الفکر، بیروت، ص: ۱۰۸، الحوی، احمد بن محمد، شرح

الاشباہ والنظائر لابن نجیم، (غمز عیون البصائر) ادارة القرآن، کراچی: ۱/۲۵۱

(۹۶) زاد المعاد: ۴/۵۳۵

(۹۷) فتح الباری: ۵/۲۵۴

(۹۸) شرح السیر: ۴/۶۴

(۹۹) الطیبی، شرح الطیبی: ۷/۱۱۰، ۱۱۱، ابن حجر، فتح الباری، ۶/۱۹۰، العینی، بدر الدین، عمدۃ القاری: ۱/۳۵

(۱۰۰) فتح الباری: ۵/۲۵۴، ابن قدامہ، المغنی: ۸/۳۶۵، شرح الخرشی: ۳/۱۵۱،

(۱۰۱) ابو حنیفہ، القانون الدولی: ۲۹۳، ۲۹۵، نیز، عقیفی محمد الصادق، الاسلام والمعاهدات الدولیہ، مکتبۃ الانجیلو المصریہ،

القاہرہ، ص: ۲۴۴، ۲۴۵

(۱۰۲) مجموعۃ الوثائق السیاسیہ، وثیقہ نمبر: ۱۱

(۱۰۳) عقیفی، محمد الصادق، الاسلام والمعاهدات الدولیہ: ۲۵۹

(۱۰۴) الانفال: ۶۰، آیت مذکورہ سے مسئلہ کے اس پہلو کی وضاحت ہوتی ہے کہ انٹرنی اسلحہ کا حصول اور تمکک اور چیز ہے اور اس کا

استعمال دوسری بات، ظاہر ہے کہ اسلامی ریاست جہاں اخلاقی اور قانونی طور پر اس بات کی پابند ہے کہ وہ ایسی مہارتیں حاصل کر لے تو دوسری طرف وہ بے شمار اخلاقی اور قانونی احکام کی پاسداری کی بھی پابند ہے جو شریعت اس پر ان ہتھیاروں کے استعمال کے سلسلہ میں لاگو کرتی ہے۔ تفصیل کے لئے ملاحظہ ہو (عقشی (م ن) ص: ۲۵۹)

- (١٠٥) (البقرة: ٢٤٥)
- (١٠٦) (بخارى، كتاب البيوع، باب شراء النبي بالنسيه، مسلم، كتاب المساقاة والمزارعة، باب الرهن وجوازه فى الحضرة و السفر)
- (١٠٧) (بخارى، كتاب الرهن فى الحضرة، باب الرهن عند اليهود، حديث نمبر (٢٥١٣)
- (١٠٨) (احكام الاحكام: ٣/١٩٦)
- (١٠٩) (ابن شام: ٣/٦٣٩)
- (١١٠) (المبسوط: ١٠/٩٢، شرح السير الكبير، ١/٤٠)
- (١١١) (ملاحظه هو- شرح السير الكبير، ٣/١٤٤؛ فتح القدير، ٣/٣٥١، البحر الرائق، ٥/٨٠؛ مالك بن انس، المدونة الكبرى، مطبعة السعادة، ١٣٢٣هـ، ٣/١٠٢؛ الام، ٣/١٩٨؛ كشاف القناع، ٣/٨٥، المغنى، ٢/١٠)